

**THE BOOK WAS
DRENCHED**

UNIVERSAL
LIBRARY

OU_176445

UNIVERSAL
LIBRARY

OSMANIA UNIVERSITY LIBRARY

Call No. ^H181.4

Accession No. ^{GH}238

Author A66I

Title अविन्दन ११
इस जगत्का पहली

This book should be returned on or before the date last marked below.

इस जगत्की पहेली

(द्वितीय सुशोधित संस्करण)

श्रीअरविन्द



श्रीअरविन्द-ग्रन्थमाला

१६ रघू देवासैँ द रिदमों

गंडीचेरी

भाषान्तरकार
मदन गोपाल गाडोदिया

प्रकाशक— चन्द्रदीप
श्रीअरविन्द-ग्रन्थमाला
१६ रयू देवासैँ द रिश्मों
पांडीचेरी ।

२१ फरवरी १९४६

द्वितीय संस्करण

५००

प्रकाशकका वक्तव्य

यह पुस्तक श्रीअरविन्दकी 'दी रिडल आफ दिस वर्ल्ड' (The Riddle of This World) नामक अंग्रेजी पुस्तकका हिन्दी अनुवाद है। इस पुस्तकमें श्रीअरविन्दके कुछ ऐसे लेखोंका संग्रह है जिन्हें उन्होंने समय-समयपर अपने शिष्योंको अथवा योग और अध्यात्मके अन्य जिज्ञासुओंको, उनके प्रश्नोंके उत्तरमें लिखा है अथवा जिनमें, यथा 'झूठी चमककी तराई' में, बाहरसे सम्मतिके लिये आये हुए पत्रोंकी उन्होंने समीक्षा की है। ये लेख सर्वसाधारणके लिये उपयोगी हैं, इनमें कई ऐसे प्रश्नोंके उत्तर हैं जो आध्यात्मिक सत्य और अनुभूतिके विषयमें प्रायः उठा करते हैं; इसलिये इनको इस पुस्तकमें सङ्कलित करके एक ही सामान्य नामसे प्रकाशित किया जाता है।

द्वितीय संस्करण

इस द्वितीय संस्करणमें हमने इस पुस्तककी भाषाको और भी अधिक शुद्ध, सरल और स्पष्ट करनेका प्रयास किया है जिसमें पाठकोंको इसमें प्रतिपादित विषयको समझनेमें आसानी हो। इसके लिये हमें प्रथम संस्करणकी भाषाको बहुत अधिक बदल देना पड़ा है। परन्तु इस प्रयासमें हमें कहांतक सफलता प्राप्त हुई है इसका निर्णय केवल सुधी पाठक ही कर सकते हैं।

विषय-सूची

१. एक महत्तर सत्य	१
२. परतत्त्व-वर्ग	३
३. लोकसंस्थान-क्रम	८
४. आरोहण और अवरोहणकी गति	१४
५. पाश्चात्य दर्शन और योग	२१
६. अज्ञेयवादियों और वेदान्तियों का अज्ञेय	३०
७. संशय और भगवान्	३४
८. झूठी चमककी तराई	३७
९. मध्यवर्ती क्षेत्र	४८
१०. विश्वगत सत्य और विश्वगत अज्ञान	६५
११. यौगिक समता और मानसिक समता	६५
१२. मौलिक भेद	६७
१३. उच्चतर सत्य और निम्नतर सत्य	६७
१४. श्रद्धाका प्रश्न	६९
१५. भगवान्का त्रिविध स्वरूप	७२
१६. कुछ आध्यात्मिक समस्याएं	७६
१७. पुनर्जन्म और व्यक्तित्व	८३
१८. इस जगत्की पहेली	८८

इस जगत्की पहेली

एक महत्तर सत्य

मेरे कहनेका अभिप्राय था पृथ्वीपर विज्ञानमयी चेतनाका अवतरण ; विज्ञानमय लोकसे नीचे जितने भी सत्य हैं वे सभी (यहांतक कि मनोमय लोकका उच्चतम आध्यात्मिक सत्य भी, जो अबतकके अभिव्यक्त सभी सत्योंमें सर्वोच्च है) या तो आंशिक हैं या आपेक्षिक, अथवा यों कहें कि अपूर्ण हैं और पार्थिव जीवनको रूपान्तरित करनेमें असमर्थ हैं ; वे अधिक-से-अधिक इस जीवनको थोड़ासा परिवर्तित और प्रभावित भर कर सकते हैं। विज्ञान (Supermind) वह सत्य ऋतं बृहत् है जिसका वर्णन प्राचीन ऋषि कर गये हैं ; उसकी अबतक कुछ-कुछ झलक ही मिलती रही है, कभी-कभी उसका थोड़ासा अप्रत्यक्ष प्रभाव या दबाव ही पड़ता रहा है, पर कभी इस पार्थिव चेतनाके अन्दर उसका अवतरण कराकर उसे स्थापित नहीं किया गया है। उसका इस तरह अवतरण कराना ही हमारे योगका उद्देश्य है।

फरन्तु यहां इस विषयमें निस्सर्क बौद्धिक वाद-विवाद करने की जरूरत नहीं। हमारी बुद्धि इस बातको जस भी नहीं समझ सकती कि विज्ञान क्या है और तब भला उस विषयमें बुद्धिके द्वारा तर्क-वितर्क करतेसे लाभ ही क्या जिसे वह जानती ही नहीं : तर्क-वितर्कके द्वारा नहीं, बल्कि सत्य अनुभूतिके द्वारा, चेतनाके

विकास तथा ज्योतिके अन्दर उसके प्रसारणके द्वारा ही हम बुद्धिके परे अवस्थित चेतनाके उन उच्चतर स्तरोंमें पहुँच सकते हैं जहाँसे हम भागवत प्रज्ञाको देखना आरम्भ कर सकते हैं। पर वे स्तर भी विज्ञान नहीं हैं, वे केवल उसके ज्ञानको थोड़ा-बहुत ग्रहण कर सकते हैं।

वैदिक ऋषियोंने पृथ्वीपर उतार लानेके लिये कभी विज्ञानको नहीं प्राप्त किया अथवा उन्होंने उसका शायद प्रयास भी नहीं किया। उन्होंने केवल व्यक्तिगत रूपसे विज्ञानमय लोकमें पहुँचनेका प्रयत्न किया था, पर उसे नीचे नहीं उतारा और न उसे पार्थिव चेतनाका एक स्थायी अङ्ग ही बनाया। उपनिषदोंमें भी कुछ ऐसे मन्त्र मिलते हैं जिनमें यह सङ्केत किया गया है कि इस पार्थिव शरीरको रखते हुए सूर्य (विज्ञानके प्रतीक) के द्वारसे होकर जाना असंभव है। इसी विफलताके कारण भारतका आध्यात्मिक प्रयास मायावादमें पर्यवसित हुआ। परन्तु हमारे योगमें आरोहण और अवरोहणकी दो गतियाँ हैं; इसमें साधक क्रमशः चेतनाके एक स्तरसे दूसरे स्तरमें ऊपर उठता है और साथ-ही-साथ इन स्तरोंकी शक्तिको केवल मन और प्राणके अन्दर ही नहीं, प्रत्युत अन्तर्में शरीरतकमें नीचे उतार लाता है। और इन स्तरोंमें जो सबसे ऊपर है, जिसे प्राप्त करना इस योगका लक्ष्य है, वह है विज्ञानमय लोक। जब विज्ञानको नीचे उतारा जा सकेगा तभी पार्थिव चेतनाका दिव्य रूपान्तर होना संभव होगा। ४ मई १९३०

परतत्त्व-वर्ग

मेरी समझमें आध्यात्मिक और गुह्य ज्ञानकी किसी एक प्रणालीके साथ किसी दूसरी प्रणालीका ठीक-ठीक पारस्परिक सम्बन्ध-सूत्र सर्वत्र नहीं मिल सकता । सभी प्रणालियां एक ही विषयका प्रतिपादन करती हैं ; पर सबके दृष्टिकोण भिन्न-भिन्न होते हैं, सबके देखनेकी क्षमता अलग-अलग होती है, देखी हुई तथा अनुभूत वस्तुके विषयमें सबकी (मानसिक भावनाएं) अलग-अलग होती हैं, सबके (व्यावहारिक हेतु) भिन्न-भिन्न होते हैं और इस कारण (निरूपित, निर्मित या अनुसृत) (मार्ग) भिन्न-भिन्न होते हैं ; इस तरह अलग-अलग प्रणालियां उत्पन्न होती हैं और प्रत्येक प्रणाली अपनी अलग पद्धति और विधि निश्चित करती है ।

प्राचीन भारतीय प्रणालीके अनुसार केवल एक त्रयात्मक परतत्त्व है सच्चिदानन्द । अथवा तुम यदि परार्धको परतत्त्व मानो तो वहां तीन लोक हैं—(सत्-लोक, चित्-लोक और आनन्द-लोक) । विज्ञानको चौथा लोक माना जा सकता है, क्योंकि वह अन्य तीनों लोकोंसे अनुप्राणित होता है और उसका स्थान परार्धमें ही है । भारतीय प्रणालियोंने चैतन्यकी उन दो सर्वथा भिन्न शक्तियों और स्तरोंमें कोई भेद नहीं किया जिनमेंसे एकको हम अधिमानस (Overmind) और दूसरेको वास्तविक विज्ञान, अतिमानस या

भागवत प्रज्ञा (Supermind) कह सकते हैं। यही कारण है कि माया (अधिमानस-शक्ति या विद्या-अविद्या) के विषयमें वे बड़े भ्रममें पड़ गये और उसे ही उन्होंने परा सृष्टि-शक्ति मान लिया। इस तरह जहां अर्ध-प्रकाश ही था वहीं आकर वे रुक गये और इस कारण उन्हें रूपान्तरका रहस्य नहीं मालूम हुआ— यद्यपि वैष्णव और तांत्रिक योग-प्रणालियोंने उसे पुनः प्राप्त करने-का प्रयास भी किया और कभी-कभी वे सफलताके किनारे तक भी पहुंच गयी थीं। अन्य योगप्रणालियोंने, जहां तक मैं समझता हूँ, क्रियात्मक भागवत सत्यको ढूँढनेके लिये जितने भी प्रयास किये उन सबमें बाधा पड़नेका कारण बस यही था कि अधिमानस और विज्ञानमें भेद नहीं किया गया। मैं ऐसी किसी भी योग-प्रणालीको नहीं जानता जिसने अधिमानसकी ज्योतिका अवतरण होते ही यह कल्पना न कर ली हो कि यही सत्य प्रकाश है, विज्ञान है; और यही कारण है कि वे या तो यहीं आकर रुक गयीं और उससे आगे नहीं बढ़ सकीं अथवा वे यह मान बैठीं कि यह भी माया या लीला है और एकमात्र करणीय अब बही है कि इसका भी अतिक्रमण कर परब्रह्मकी निश्चल, निष्क्रिय नीरवतामें प्रवेश किया जाय।

सम्भवतः 'परतत्त्ववर्ग' से जो सूचित होता है वह है वर्तमान सृष्टिके तीन मूलतत्त्व। भारतीय प्रणालीके अनुसार ये तीन तत्त्व हैं—ईश्वर, शक्ति और जीव। अथवा सच्चिदानन्द, माया और

जीव । परन्तु हमारी योग-प्रणालीमें, जिसका उद्देश्य वर्तमान सृष्टिके परे जाना है, ये आसानीसे ही स्वीकृत हो सकते हैं और चेतनाके विभिन्न स्तरोंकी दृष्टिसे देखनेपर हम तीन उच्चतम स्तरोंकी—आनंद (सत् और चित्) इसके अन्दर निहित और इसपर स्थित हैं), विज्ञान और अधिमानसको तीन परतत्त्व कह सकते हैं । अधिमानस अपरार्धकी चौटीपर अवस्थित है और यदि तुम विज्ञानमें पहुँचना चाहो तो तुम्हें अधिमानससे होकर उसके परे जाना होगा; फिर विज्ञानके भी (ऊपर और परे) सच्चिदानन्दके लोक हैं ।

तुम कहते हो कि अधिमानसके नीचे एक खाई है । पर क्या सचमुच कोई खाई है—अथवा मनुष्यकी अचेतनताके अतिरिक्त भी कोई और खाई है ? इस समस्त लोकपरम्परामें या चेतनाके इन विभिन्न स्तरोंमें कहीं कोई वास्तविक खाई नहीं है, सभी स्तर सर्वत्र एक दूसरेसे सम्बद्ध हैं और हम एक स्तरसे दूसरे स्तरमें सीढ़ीकी तरह ऊपर उठ सकते हैं । अधिमानस और मानव-मनके बीचमें अधिकाधिक ज्योतिर्मय बहुतसे स्तर हैं; पर, चूंकि मानव-मनके लिये ये अतिचेतन हैं (केवल एक या दोको छोड़कर जो सबसे नीचे हैं और जिनका कुछ सीधा स्पर्श उसे मिलता है), इसलिये वह इन्हें एक प्रकारकी परम अचेतन अवस्था मान लेता है । एक उपनिषद्में ईश्वर-चैतन्यको सुषुप्ति कहा गया है, क्योंकि केवल समाधिकी अवस्थामें ही मनुष्य साधारणतः उसमें प्रवेश

करता है, जबतक कि वह अपनी जाग्रत चेतनाको किसी उच्चतर स्थितिमें बदल देनेका प्रयास नहीं करता ।

वास्तवमें सत्ता और उसके अङ्गोंके संगठनमें दो प्रणालियाँ एक साथ कार्य कर रही हैं—एक है सैमकेंद्रिक जिसमें कई श्रेणीबद्ध चक्र या कोष हैं और जिसके केन्द्रमें है हृत्पुरुष; और दूसरी है खड़ी, आरोहण और अवरोहणकी प्रणाली, जिसमें सीढ़ियोंकी तरह एकके ऊपर एक क्रमबद्ध अनेक लोक हैं और उन सबके ऊपर अधिमानस-विज्ञान है जो मानव-चेतनासे निकलकर भागवत चेतनामें जानेके मार्गकी सबसे जटिल ग्रंथि है । इस तरह भागवत चेतनामें पहुँचनेके लिये, अगर उसके साथ-ही-साथ रूपान्तर भी सिद्ध करना हो तो, बस एक ही मार्ग है । सबसे पहले एक अन्तर्मुखी परिवर्तन होना चाहिये, अन्तरतम प्रदेशमें विराजमान हृत्पुरुषको प्राप्त करने और उसे सामने ले आनेके लिये अपने भीतर प्रवेश करना चाहिये तथा उसके साथ-ही-साथ अपनी प्रकृतिके आन्तर मन, आन्तर प्राण और आन्तर भौतिक अङ्गोंको उद्घाटित करना चाहिये । तब उसके बाद आरोहण होना चाहिये, ऊपरकी ओर एकके बाद एक लगातार परिवर्तन होने चाहियें और फिर निम्न भागोंको परिवर्तित करनेके लिये नीचे वापस आना चाहिये । जब साधक आन्तर परिवर्तन कर लेता है तब वह संपूर्ण निम्न प्रकृतिको हृत्पुरुषके प्रभावके द्वारा इस प्रकार बदल देता है कि वह दिव्य रूपान्तरके लिये प्रस्तुत हो जाय । ऊपरकी ओर

जानेपर साधक मानव-मनका अतिक्रमण करता है और आरोहणकी प्रत्येक अवस्थामें वह एक नयी चेतनाको प्राप्त होता है और वह नयी चेतना उसकी समस्त प्रकृतिके अंदर संचरित होती है । इस तरह जब हम बुद्धिसे परे प्रबुद्ध उच्चतर मन-लोकसे होकर संबोधि-चेतनामें पहुँचते हैं तब हम प्रत्येक वस्तुको, बुद्धिके क्षेत्रसे या बुद्धिरूपी यंत्रके द्वारा नहीं, बल्कि एक उच्चतर बोधिमयी ऊँचाईसे और एक सहजज्ञानमय संकल्प, अनुभव, भाव, वेदन और शारीरिक स्पर्शके द्वारा देखना-समझना आरंभ करते हैं । इस तरह फिर संबोधिसे ऊपर अधिमानसकी ऊँचाईपर पहुँचनेपर एक और नया परिवर्तन होता है और हम प्रत्येक वस्तुको अधिमानस-चेतनासे और अधिमानस-सुलभ विचार, दृष्टि, संकल्प, अनुभव, वेदन, शक्तिकी क्रीड़ा तथा स्पर्शसे ओतप्रोत मन, हृदय, प्राण और शरीर-के द्वारा देखते और अनुभव करते हैं । परन्तु अन्तिम परिवर्तन है विज्ञानमय, क्योंकि एक बार जहां हम वहां पहुँच गये— एक बार जहां प्रकृति विज्ञानमयी बन गयी वहां हम अज्ञानके परे पहुँच जाते हैं और फिर उसके बाद चेतनाके और किसी परिवर्तन-की आवश्यकता नहीं रह जाती, यद्यपि उसके बाद भी दिव्य प्रगतिकी, अनन्त विकासकी संभावना बनी ही हुई है ।

१६ अप्रैल १९३१



लोक-संस्था-क्रम

यदि हम विभिन्न लोकों या स्तरों के क्रम-विन्यासको एक साथ देखें तो हमें वह एक महान् सुसम्बद्ध जटिल गतिके रूपमें दिखायी देगा; उच्चतर लोक तो निम्नतर लोकोंपर अपना प्रभाव डालते हैं और निम्नतर लोक उच्चतर लोकोंकी ओर प्रतिक्रिया करते और अपने अन्दर अपने निजी नियमके अनुसार एक ऐसी चीज विकसित या अभिव्यक्त करते हैं जो उनसे उच्चतर शक्ति और उस शक्तिकी क्रियाके अनुरूप होती है। इस जड़त्वके जगत्ने प्राणमय लोकके प्रभावसे प्रेरित होकर प्राणका और मनो-मय लोकके प्रभावसे प्रेरित होकर मनका विकास किया है। अब वह विज्ञान-लोकके प्रभावसे प्रेरित होकर विज्ञानका विकास करनेका प्रयास कर रहा है। इसी बातको थोड़े और विस्तारके साथ भी कहा जा सकता है कि किसी उच्चतर लोककी विशिष्ट प्रवृत्तियाँ, गतियाँ, शक्तियाँ और सत्ताएँ अपने-अपने अनुरूप रचनाएँ करने-के लिये अपने-आपको निम्नतर लोकमें उतार सकती हैं, और फिर ये रचनाएँ जड़-जगत्के साथ उनका सम्बन्ध स्थापित कराती हैं और उनकी क्रियाको यहां प्रत्युत्पादित और प्रसारित करती हैं। और यहां जितनी भी चीजें सृष्ट हुई हैं उनमेंसे प्रत्येक चीजके अपने सूक्ष्मतर कोष या रूप होते हैं जो उस चीजको

धारण करते हैं, उसके अस्तित्वको बनाये रखते हैं तथा उसे उन शक्तियोंके सम्पर्कमें रखते हैं जो ऊपरसे क्रिया करती हैं। उदाहरणार्थ, मनुष्यके अपने स्थूल अक्षमय शरीरके अतिरिक्त सूक्ष्मतर क्षेत्र अथवा शरीर भी होता है जिसके द्वारा वह पदोंकी ओटमें चेतनाके जड़तीत स्तरोंके साथ अपना सीधा सम्बन्ध बनाये रखता है और उनकी शक्तियों, गतियों और सत्ताओंसे प्रभावित हो सकता है। जो कुछ क्रिया प्राणमें होती है उसके पीछे सदा ही गुण प्राणमय लोकोंकी पूर्वस्थित गतियां या रूप विद्यमान रहते ही हैं; जो कुछ मनमें घटित होता है वह गुण मनोमय लोकोंकी पूर्वस्थित गतियों और रूपोंमें पहलेसे ही विद्यमान रहता है। यह पदार्थमात्रका एक ऐसा पहलू है जो, जैसे-जैसे हम क्रियात्मक योगमें अग्रसर होते जाते हैं, वैसे-वैसे हमारी आंखोंके सामने अधिकाधिक स्पष्ट, स्थायी और महत्वपूर्ण होता जाता है।

परन्तु इन सब बातोंको बिलकुल अक्षरशः ऐसा ही नहीं समझना चाहिये। यह एक ऐसी सर्वतोमुखी निर्बाध गति है जिसमें अनेक प्रकारकी सम्भावनाओंकी क्रिया होती रहती है और इसलिये इसे देखनेवाली चेतनाके नमनशील और सूक्ष्म कौशल या बोध-शक्तिके द्वारा ही समझनेकी चेष्टा करनी चाहिये। यह किसी कठोर न्यायसूत्र या गणितके सिद्धान्तके अन्दर आबद्ध नहीं की जा सकती। इस विषयमें यहां दो-तीन बातोंपर विशेष जोर देने-

की आवश्यकता है, जिसमें यह नमनीयता हमारी दृष्टिके ओट न हो जाय ।

पहली बात यह है कि प्रत्येक लोक अपने ऊपरके और नीचेके अन्य लोकोंसे सम्बद्ध रहते हुए भी स्वयं एक स्वतन्त्र जगत् है और उसकी अपनी गतियां, शक्तियां, सत्ताएँ, वर्ग और रूप हैं जो मानो उस लोकके लिये और स्वयं अपने लिये ही हों; वह लोक अपने ही नियमोंके अधीन होता है, केवल अपनी ही अभिव्यक्तिके लिये होता है, इस महान् लोकपरम्पराके अन्य भागोंके लिये बाह्यतः उसे कोई ख्याल ही नहीं होता । उदाहरणार्थ, अगर हम प्राणमय या सूक्ष्म भौतिक लोकको देखें तो हमें उसके अन्दर अनेक कक्षाएँ दिखायी पड़ेंगी जो (उनमेंसे अधिकांश) अपने-आपमें ही स्थित हैं, जो इस जड़-जगत्के साथ कोई भी सम्पर्क नहीं रखतीं और भौतिक तत्त्वोंके अन्दर अपने अनुरूप कोई सृष्टि करनेकी बात तो दूर, इस जड़-जगत्में कोई फल उत्पन्न करनेके लिये या इसे प्रभावित करनेके लिये भी किसी प्रकारकी क्रिया नहीं करतीं । हम अधिक-से-अधिक यही कह सकते हैं कि प्राणमय लोक, सूक्ष्म भौतिक लोक या अन्य किसी लोकमें अगर कोई चीज होती है तो वह इस स्थूल भौतिक जगत्में अपनी अभिव्यक्तिकी एक संभावना मात्र उत्पन्न करती है । परन्तु इस गतिहीन और प्रसुप्त संभावनाको क्रियाशील बनानेके लिये या भौतिक सृष्टिके लिये एक वास्तविक प्रेरणाका रूप देनेके लिये कुछ और होना आवश्यक है और वह

‘कुछ’ हो सकता है उस कार्यके लिये जड़-जगत्से उठनेवाली एक पुकार अर्थात् कोई शक्ति या कोई व्यक्ति भौतिक जगत्में ऐसा होना चाहिये जो अतिभौतिक शक्ति या जगत् या उसके एक अंशके साथ अपना सम्बन्ध स्थापित करे और उसे पार्थिव जीवनके अन्दर उतार लानेका प्रयत्न करे। अथवा वह ‘कुछ’ हो सकता है एक ऐसी प्रेरणा जो प्राणमय या अन्य किसी लोकके अन्दर उत्पन्न हुई हो अर्थात् कोई प्राणमय सत्ता पृथ्वीके ऊपर अपनी क्रिया फैलानेका प्रयास करे और यहां अपने लिये एक राज्य स्थापित करे या उन शक्तियोंके खेलकी व्यवस्था करे जिनके लिये वह अपने लोकमें है। अथवा वह ‘कुछ’ हो सकता है ऊपरका एक दबाव; उदाहरणार्थ कोई अतिमानसिक या मानसिक शक्ति ऊपरसे अपने किसी रूपको व्यक्त करनेकी चेष्टा करे और प्राणमय स्तरमें ऐसे आकारों और गतियोंको विकसित करे जो जड़ जगत्के अन्दर उसकी आत्म-सृष्टिके लिये साधन बन सकें। अथवा वह ‘कुछ’ हो सकता है इन सब बातोंकी एक सम्मिलित क्रिया, और जब ऐसा होता है तब एक सफल सृष्टिकी अत्यधिक सम्भावना हो जाती है।

दूसरी बात, जो उपर्युक्त कथनसे आप ही सिद्ध होती है, यह है कि पार्थिव जीवनके साथ प्राणमय या दूसरे उच्चतर स्तरकी क्रियाके एक मर्यादित अंशका ही सम्बन्ध होता है।

इतनेसे ही इतनी अधिक सम्भावनाओंकी सृष्टि होती है, जिन्हें न सौ पृथ्वी एक साथ अभिव्यक्त ही कर सकती है न अपने अपेक्षा-कृत कम नमनीय तत्त्वोंके अन्दर धारण ही कर सकती है । ये सभी सम्भावनाएँ कार्यमें परिणत नहीं होतीं ; कुछ तो सर्वथा विफल हो जाती हैं और अधिक-से-अधिक ऐसा एक भाव मात्र छोड़ जाती हैं जिसका कुछ भी परिणाम नहीं होता ; कुछ विशेष रूपसे प्रयत्न करती हैं, पर प्रतिहत और पराभूत होती हैं, और अगर कुछ समयतक कार्यक्षेत्रमें रहती भी हैं तो परिणामतः कुछ भी नहीं कर पातीं । कुछ अपनी अर्धांश अभिव्यक्ति ही कर पाती हैं और प्रायः यही इस सम्बन्धमें साधारण नियम है ; और इसका विशेष कारण यह है कि इन प्राणमय या अन्य अतिभौतिक शक्तियोंमें परस्पर भी विरोध होता है और उन्हें न केवल भौतिक चेतना और जड़-तत्त्वद्वारा उत्पन्न की हुई बाधाओंको ही जीतना पड़ता है, प्रत्युत् अपने अन्दर ही एक-दूसरेके प्रति उत्पन्न को हुई बाधाओंको भी पार करना पड़ता है । कुछ सम्भावनाएँ अवश्य ही ऐसी होती हैं जो अधिक पूर्ण और सफल सृष्टि करनेमें समर्थ होती हैं और यही कारण है कि यदि तुम इस सृष्टिकी तुलना उच्चतर लोकमें वर्तमान इसके मूल रूपके साथ करो तो तुमको दोनोंमें बहुत कुछ सादृश्य दिखायी देगा अथवा यह अपने उस मूलका ह्रबह्र नमूना-सा ही दिखायी पड़ेगा अथवा ऐसा प्रतीत होगा कि यह उस अतिभौतिक वस्तुका ठीक-ठीक भौतिक रूप ही है ।

परन्तु फिर भी यहां यह सादृश्य केवल बाह्य रूपमें ही है ; किसी वस्तुका कोई दूसरी वस्तु बन जाना, और व्यक्त होनेके लिये किसी दूसरे छन्दमें ढल जाना ही एक प्रकारका विभेद उत्पन्न कर देता है । जो कुछ अभिव्यक्त होता है वह एक बिलकुल नयी चीज होता है और इसीमें उस सृष्टिकी सार्थकता है । उदाहरणार्थ, भला पृथ्वीपर विज्ञानमय सृष्टिकी क्या उपयोगिता हो सकती है यदि वह ठोक वही चीज हो जो चीज विज्ञानमय लोकमें विज्ञानमय सृष्टि है ? तत्त्वतः तो यह वही चीज है, पर फिर भी कुछ दूसरी चीज है, भगवान्‌का एक गौरवमय नवीन आत्माविष्करण है उन अवस्थाओंमें जो अन्यत्र कहीं नहीं है ।

निस्संदेह, सूक्ष्म भौतिक लोक इस स्थूल भौतिक लोकके अत्यन्त समीप है और बहुत कुछ इसके ही जैसा है । पर फिर भी वहांकी परिस्थिति एकदम भिन्न है, और वह चीज भी एकदम दूसरी है । उदाहरणार्थ, सूक्ष्म भौतिक लोकमें एक प्रकारकी स्वतन्त्रता, नमनीयता, तीव्रता, शक्ति, वर्ण और विशाल तथा बहुमुखी क्रीड़ा है (वहां हजारों चीजें ऐसी हैं जो यहां नहीं हैं), जिनके होनेकी अभीतक इस पृथ्वीपर कोई सम्भावना नहीं है । और फिर भी यहां कोई ऐसी चीज है, भगवान्‌के प्राकट्यकी कोई ऐसी सम्भावना है जो उस विशालतर स्वतन्त्रतावाले लोकमें नहीं है, जो सृष्टिकार्यमें बहुत कठिनाई उत्पन्न करती है, पर अन्तमें उस प्रयास-को सार्थक भी बनाती है । १ सितम्बर १९३०

आरोहण और अवरोहणकी गति

ये जो दो गतियां हैं, जिनका बाहरमें दिखायी देनेवाला पारस्परिक विरोध तुम्हारी बुद्धिको भ्रममें डाल रहा है, ये एक ही चेतनाके दो छोर हैं। इन दोनोंकी क्रियाएं अभी एक-दूसरेसे पृथक् अवश्य हैं, परन्तु प्राणशक्तिको यदि अपने कार्यमें अधिकाधिक पूर्णता और सिद्धि प्राप्त करनी हो या जिस रूपान्तरको हम आशा कर रहे हैं उसे सिद्ध होना हो तो इन दोनोंकी क्रियाओंको परस्पर युक्त होना ही होगा।

इन दोनोंमें एक छोर तो है प्राणमय सत्ता और तदन्तर्गत प्राणशक्ति। दूसरा छोर है उच्चतर चेतनाकी प्रच्छन्न क्रियात्मिका शक्ति जिसके द्वारा ही भागवत सत्य कार्य कर सकता है, प्राणमय सत्ता और उसकी प्राणशक्तिको अपने हाथमें ले सकता है, और यहां एक महत्तर उद्देश्यकी सिद्धिके लिये उसका उपयोग कर सकता है।

प्राणकी शक्ति वह अनिवार्य यन्त्र है जिसके बिना इस जगत तथा भौतिक प्रकृतिमें भागवती शक्तिका कोई भी कार्य नहीं हो सकता। यही कारण है कि जब यह प्राण रूपान्तरित हो जायगा और भागवती शक्तिका शुद्ध और शक्तिशाली यन्त्र बन जायगा

तभी दिव्य जीवन प्राप्त करना सम्भव होगा । केवल उसी अवस्था-
में भौतिक प्रकृतिका सफलतापूर्वक रूपान्तर हो सकेगा अथवा बाह्य
जगत्में निर्विघ्न और पूर्ण दिव्य कर्म हो सकेगा ; अभी जो साधन
हमें प्राप्त हैं उनके द्वारा ऐसा कर्म होना असम्भव है । इसी कारण
तुम यह अनुभव करते हो कि हमें जितनी शक्तिकी आवश्यकता
होती है उतनी सब प्राणकी क्रियासे ही मिलती है, इस शक्तिके
द्वारा चाहे जो कार्य किया जा सकता है और चाहे जो अनुभव,
अच्छा हो या बुरा, साधारण जीवनका हो या आध्यात्मिक, प्राप्त
किया जा सकता है,—और फिर इसी कारण जब यह शक्ति
आती है तब तुम यह अनुभव करते हो कि तुम्हारी शरीर-चेतना-
में और स्थूल शरीरमें बलका संचार हो रहा है । प्राणके अन्दर
जो भगवती माताका तुम्हें संस्पर्श प्राप्त हुआ और तुम्हें वह बड़ा
ही सुन्दर और महान् अनुभव प्रतीत हुआ,—वह भी स्वाभाविक
और ठीक ही था ; क्योंकि प्राणको भी हृत्पुरुष तथा सत्ताके अन्य
प्रत्येक भागके समान ही भगवती माताका अनुभव प्राप्त करना
होगा और पूर्ण रूपसे अपने-आपको उनके चरणोंमें समर्पित
करना होगा ।

पर इस बातको सदा ध्यानमें रखना चाहिये कि मनुष्यके
अन्दर जो प्राणमय सत्ता और प्राणशक्ति हैं वे दोनों दिव्य
ज्योतिसे विच्छिन्न हैं और इस तरह विच्छिन्न होनेके कारण वे
किसी भी शक्तिके यन्त्र बन सकते हैं जो उनपर अपना अधिकार

जमा सके, भले ही वह शक्ति प्रकाशमयी हो या अन्धकारमयी, दैवी हो या आसुरी। साधारणतः यह प्राणशक्ति मनुष्यके मन और प्राणकी सामान्य तमसाच्छन्न या अर्ध-चेतन गतियोंके द्वारा ही, उनकी सामान्य भावनाओं, स्वार्थों, आवेशों और वासनाओंके द्वारा ही परिचालित होती है। परन्तु प्राणशक्तिके लिये यह सम्भव है कि वह अपनी साधारण सीमाओंको तोड़कर और भी अधिक बढ़ सके और, अगर वह इस प्रकार बढ़ सके, तो उसे एक ऐसा प्रवेग, ऐसी प्रगाढ़ता, ऐसी उत्तेजना या क्षमताओंकी ऐसी उत्तुङ्गता प्राप्त हो सकती है कि वह या तो देवताओंकी शक्तियोंका या असुरोंकी शक्तियोंका यन्त्र बन सकती है, बननेके लिये प्रायः बाध्य होती है। अथवा, प्रकृतिके अन्दर यदि कोई सुहृद् केन्द्रीय नियन्त्रण न हो तो उसकी क्रियामें इन दोनों विरोधी शक्तियोंकी क्रियाओंका विशृङ्खल सम्मिश्रण हो सकता है या किसी एक ओर यह जमकर नहीं ठहर सकती, कभी एकका कार्य कर सकती है तो कभी दूसरीका। इसलिये इतना ही पर्याप्त नहीं है कि तुम्हारे अन्दर एक प्रचंड प्राण-शक्ति कार्य करने लगे; उसे उच्चतर चेतनाके सम्पर्कमें ले आना होगा, उसे सच्चे नियन्त्रणके प्रति समर्पित करना होगा, भगवान्‌के शासनके अधीन कर देना होगा। कभी-कभी जो प्राण-शक्तिकी क्रियाके प्रति अज्ञा या घृणाका भाव उठता है इसका कारण यही है कि उसमें प्रकाश और संयमकी मात्रा पर्याप्त नहीं है और एक अज्ञानमयी

आसुरी वृत्तिके साथ उसका गठबन्धन हो गया है । यह भी एक कारण है जिससे यह आवश्यक हो जाता है कि प्राण-शक्ति एक उच्चतर उद्गमसे आनेवाली स्फुरणा और शक्तिके प्रति उद्घाटित हो । प्राणशक्ति स्वयं कुछ नहीं कर सकती, वह विचित्र ढंगसे, बहुधा दुःख-दर्दसे भरे और नाशकारी चक्र काटा करती है, यहांतक कि अधःपतनकी ओर ले जाती है, क्योंकि उसे कोई ठीक रास्ता बतानेवाला नहीं; उसे उच्चतर चेतनाकी क्रियात्मिका शक्तिके साथ और उस शक्तिके द्वारा एक महान् और ज्योतिर्मय सिद्धिके लिये कार्य करनेवाली भागवत शक्तिके साथ अवश्य युक्त कर देना चाहिये ।

इस सम्बन्धको स्थापित करनेके लिये दो गतियोंका होना आवश्यक है । एक गति है ऊर्ध्वमुखी ; इसमें प्राण-शक्ति उच्चतर चेतनाके साथ युक्त होनेके लिये ऊपर उठती है और एक उच्चतर शक्तिके प्रकाश और प्रभावसे ओतप्रोत हो जाती है । दूसरी गति है निम्नमुखी ; इसमें प्राणशक्ति निश्चल-नोरव, शान्त, शुद्ध तथा सामान्य गतियोंसे रिक्त रहती है और तबतक प्रतीक्षा करती है जबतक क्रियात्मिका शक्ति ऊपरसे उसके अन्दर अवतरित होकर उसे अपने सच्चे स्वरूपमें परिवर्तित और उसकी गतियोंको ज्ञान और बलसे परिपूरित नहीं कर देती । इसी कारण कभी-कभी साधकको यह अनुभव होता है कि वह एक अधिक सुखपूर्ण और महान् चेतनाके अन्दर ऊपर उठ रहा है, एक अधिक उज्ज्वल राज्य

और विशुद्ध अनुभूतिके अन्दर प्रवेश कर रहा है, पर कभी-कभी इसके विपरीत यह भी अनुभव करता है कि प्राणमय लोकमें ही उसे वापस लौट जाने, वहीं साधना करने और वहीं सत्-चेतनाको उतार लानेकी आवश्यकता है । इन दोनों गतियोंमें वास्तवमें कोई विरोध नहीं; ये एक-दूसरेको पूर्ण बनाती हैं और एक-दूसरेके लिये आवश्यक हैं; आरोहणसे दिव्य अवतरण सम्भव होता है और अवतरणसे वह पूर्णता अनिवार्य रूपसे सिद्ध होती है जिसे प्राप्त करनेके लिये आरोहण किया जाता है ।

जब तुम प्राणके साथ उसके निम्नतर क्षेत्रसे ऊपर उठते हो और उसे हृत्पुरुषके साथ युक्त कर देते हो तब तुम्हारी प्राणमय सत्ता उस विशुद्ध अभीप्सा और भक्तिसे भर जाती है जो हृत्पुरुषमें स्वभावतः ही होती है; और इसके साथ-ही-साथ यह प्राण हृदयके भावोंको अपनी प्रचुर शक्तिसे भर देता है और उन्हें, समूची प्रकृतिको, नीचेतक उसके अत्यन्त स्थूल भागतकको परिवर्तित करनेके लिये तथा पार्थिव जड़ तत्त्वके अन्दर दिव्य चेतनाको नीचे उतार लानेके लिये क्रियाशील बनाता है । जब वह हृत्पुरुषको केवल स्पर्श ही नहीं करता बल्कि उच्चतर मनके साथ एकरस हो जाता है तब वह एक महत्तर ज्योति और ज्ञानके सम्पर्कमें आता है और उनके आदेशका अनुसरण करता है । साधारणतः प्राण या तो मानव-मनके द्वारा परिचालित होता है और इसीके अल्पाधिक अज्ञानमय निर्देशोंसे नियन्त्रित होता है,

अथवा इस मनपर ही बलपूर्वक अपना अधिकार जमा लेता है और अपने आवेगों, प्रेरणाओं और कामनाओंकी तृप्तिके लिये इसका उपयोग करता है। अथवा वह इन दोनों गतियोंको एक साथ मिला देता है; क्योंकि सामान्य मानव-मन इतना मूढ़ होता है कि वह न तो इससे अच्छा कोई कार्य ही कर सकता है न पूर्ण रूपसे पथप्रदर्शन ही कर सकता है। परन्तु जब प्राण उच्चतर मनके सम्पर्कमें आ जाता है तब वह एक महत्तर ज्योति और ज्ञानके द्वारा, एक उच्चतर अन्तर्ज्ञान और अन्तःस्फुरणके द्वारा, एक शुद्धतर विवेक तथा भागवत संत्य और भागवत सङ्कल्पके प्रत्यक्ष प्रकाशके द्वारा परिचालित होनेके योग्य हो जाता है। प्राणका इस प्रकार हृत्पुरुष तथा उच्चतर मानसके निर्देशाधीन होनेका मतलब है कि यौगिक चेतनाने बाह्य जीवनके ऊपर प्रभावोत्पादक क्रिया करना आरम्भ कर दिया है।

परन्तु दिव्य जीवन प्राप्त करनेके लिये यह भी पर्याप्त नहीं है। उच्चतर मानस-चेतनाके सम्पर्कमें आना पर्याप्त नहीं है, यह तो केवल एक अनिवार्य अवस्था-विशेष है। इससे भी कहीं उच्चतर तथा अधिक शक्तिमय लोकोंसे स्वयं भागवत शक्तिका अवतरण होना आवश्यक है। उन अदृश्यमान शिखरोंसे अवतरित होने-वाली इस भागवती शक्तिके बिना उच्चतर चेतनाका विज्ञानमय ज्योति और शक्तिमें, प्राणमय सत्ता और उसकी प्राण-शक्तिका भागवती शक्तिके एक विशुद्ध, विशाल, प्रशान्त, वेगवान् और

शक्तिशाली यन्त्रमें, स्वयं इस शरीरका दिव्य ज्योति, दिव्य कर्म, शक्ति, सौंदर्य और आनन्दकी एक मूर्तिमें रूपान्तरित होना असंभव है । यही कारण है कि इस योगमें भगवान्की ओर आरोहण हो, जो अन्य योगमार्गोंमें भी पाया जाता है, पर्याप्त नहीं माना जाता ; उसके साथ-ही-साथ मन, प्राण और शरीरकी सारी शक्तियोंको रूपान्तरित करनेके लिये भगवान्का अवतरण भी अवश्य होना चाहिये ।

२८ नवम्बर १९२९



पाश्चात्य दर्शन और योग

यूरोपीय दार्शनिक विचार—यहाँ तक कि जो मनीषीगण ईश्वर या परम सत्के अस्तित्व और स्वरूपको सिद्ध करने या समझानेका प्रयत्न करते हैं उनका विचार भी—अपनी पद्धति और सिद्धान्तमें बुद्धिके परे नहीं पहुँचता । परन्तु यह बुद्धि परम सत्यको कभी नहीं जान सकती ; वह तो सत्यकी खोजमें केवल इधर-उधर भटक सकती है, और स्वयं सत्य वस्तुको नहीं वरन् उसके खण्ड प्रतिरूपोंको पकड़ सकती है तथा उन्हें एक साथ जोड़नेकी चेष्टा कर सकती है । मन-बुद्धि कभी सत्यको नहीं प्राप्त कर सकती ; वह केवल ऐसे एक रूप या रूप-समूहकी कल्पना कर सकती है जो सत्यका कुछ आभास देनेकी चेष्टा करे । अतएव यूरोपीय विचारका अन्त, प्रकट या अप्रकट रूपमें, बराबर ही अज्ञेयवादमें होना अनिवार्य है । अगर बुद्धि सच्चाईके साथ अपनी तहतक पहुँचे तो उसे वहाँसे लौटकर यही कहना पड़ेगा कि “मैं नहीं जान सकती ; परे कुछ है, अथवा कम-से-कम मुझे ऐसा मालूम होता है कि परे कुछ हो सकता है, कोई अन्तिम सद्बस्तु हो सकती है, अथवा उसे होना ही चाहिये, परन्तु उसके सत्यके विषयमें मैं केवल उत्प्रेक्षा कर सकती हूँ ; वह या तो अज्ञेय है या मेरे द्वारा नहीं जानी जा सकती ।” अथवा अगर उसने अपनी खोजके बीचमें अपनेसे परेकी चीजकी

कुछ ज्योति पायी हो तो वह यह भी कह सकती है कि “संभवतः मनके परे भी एक चेतना है, क्योंकि ऐसा मालूम होता है कि मैं उसकी कुछ झलक पा रही हूँ और यहांतक कि उसकी सूचनाएँ भी पाती हूँ । अगर वह चेतना परात्परके संपर्कमें हो या अगर वह स्वयं परात्परकी ही चेतना हो और तुम कोई रास्ता उसे प्राप्त करने-के लिये ढूँढ़ सको तो फिर वह ‘कुछ’ जाना जा सकता है, अन्यथा नहीं । ”

अतएव केवल बुद्धिके द्वारा परम सत्यकी चाहे किसी प्रकारकी खोज हो उसका पर्यवसान या तो इसी प्रकारके अज्ञेयवादमें होगा अथवा किसी बौद्धिक दर्शन-शास्त्र या मनःकल्पित सिद्धान्तमें होगा । अबतक ऐसे सैकड़ों दर्शन-शास्त्र और सिद्धान्त बन चुके हैं और सैकड़ों और बन सकते हैं, परन्तु उनमेंसे कोई भी अन्तिम नहीं माना जा सकता । उनमेंसे प्रत्येकका मनके लिये कुछ मूल्य हो सकता है, और विभिन्न दर्शन और उनके परस्पर-विरोधी सिद्धान्त समान शक्ति और योग्यता रखनेवाले बुद्धिमानोंको समान रूपसे आकर्षित कर सकते हैं । इन सभी गवेषणात्मक प्रयासोंकी उपयोगिता है, ये प्रयास मानवमनको अभ्यस्त बनाते तथा सहायता करते हैं जिसमें वह अपने सामने उस परम और चरम ‘कुछ’ की भावनाको रख सके जिसकी ओर लौटना उसके लिये अनिवार्य है । परन्तु बुद्धि अस्पष्ट रूपमें उसका संकेत भर कर सकती है अथवा अन्धकारमें टटोलनेकी तरह उसे खोज सकती है अथवा यहांपर हुई उसकी अभिव्यक्तिके

आंशिक और यहांतक कि विरोधी पहलुओंकी ओर संकेत कर सकती है, वह उसके अन्दर प्रवेश नहीं कर सकती, उसे जान नहीं सकती। जबतक हम केवल बुद्धिके क्षेत्रमें रहते हैं तबतक बस इतना ही हम कर सकते हैं कि जो कुछ सोचा-विचारा और ढूँढ़ा जा चुका है उसका निष्पक्ष होकर मनन करें, अपनी बुद्धिके अन्दर लगातार सब प्रकारकी भावनाओंको उत्पन्न करते रहें, और चाहे किसी एक दार्शनिक विश्वास, मत या निर्णयका मन-हो-मन निरूपण करते रहें। कोई भी व्यापक और नमनशील बुद्धि बस अधिक-से-अधिक इसी प्रकार सत्यका पक्षपातरहित अनुसंधान कर सकती है। परन्तु इस प्रकार वह जिस किसो निर्णयपर पहुँचेगी वह केवल आनुमानिक ही होगा, उसका कोई आध्यात्मिक मूल्य नहीं हो सकता; वह कोई भी असंदिग्ध अनुभव या आध्यात्मिक निश्चय नहीं दे सकता जिसकी खोज जीव करता है। अगर बुद्धि ही हमारा सर्वश्रेष्ठ यंत्र हो और अतिभौतिक सत्यको प्राप्त करनेका अन्य कोई साधन न हो तो फिर युक्तियुक्त और सुविशाल अज्ञेय-वाद ही हमारे लिये चरम मनोभाव हो सकता है। ऐसी अवस्थामें व्यक्त पदार्थोंको तो कुछ अंशमें जाना जा सकता है, पर परात्पर तत्त्व और जो कुछ मनके परे है वह चिरकालके लिये अज्ञात ही रह जायगा :

चरम सद्बस्तुको हम तभी जान सकते हैं और तभी उसमें प्रवेश कर सकते हैं जब मनके परे कोई महत्तर चेतना हो और

उस चेतनाको प्राप्त करना हमारे लिये संभव हो । ऐसी कोई महत्तर चेतना है या नहीं—इस विषयमें अगर हम बुद्धिके द्वारा कल्पना करते रहें या नैयायिक युक्तिवादका अनुसरण करते रहें तो उससे हमें कोई विशेष लाभ नहीं हो सकता । इसके लिये तो हयें एक ऐसे मार्गकी आवश्यकता है जिससे हमें उसका अनुभव हो सके, उसके पासतक हम पहुँच सकें, उसमें हम प्रवेश कर सकें और उसमें हम निवास कर सकें । यदि ऐसा मार्ग हमें मिल जाय तो फिर बौद्धिक कल्पना और युक्ति-तर्कका स्थान अवश्य ही गौण हो जायगा और यहांतक कि उनकी कोई उपयोगिता ही नहीं रह जायगी । दर्शन-शास्त्र, बुद्धिके द्वारा सत्यको प्रकट करने-का कार्य, बना रह सकता है, पर मुख्यतः एक साधनके रूपमें जिसके द्वारा सत्यके इस महत्तर आविष्कारको प्रकट किया जा सके और उसका भी उतना ही अंश जितना कि मन-बुद्धिमें ही रहनेवाले लोगोंको बुद्धिकी भाषामें समझाना संभव हो सके ।

इसीमें तुम्हारी उस बातका भी उत्तर आ जाता है जो तुमने ब्राडले तथा अन्य पाश्चात्य दार्शनिकोंके विषयमें लिखी है । वे लोग बौद्धिक चिन्तनके द्वारा एक 'विचारातीत अन्य सत्ता' की भावनातक पहुँचे हैं अथवा उसके बारेमें, ब्राडलेकी भांति, अपने निर्णयको ऐसे शब्दोंमें भी उन्होंने प्रकट करनेकी चेष्टा की है जो 'आर्य' में लिखी हुई कुछ बातोंसे मिलते-जुलते हैं । वह भावना स्वयं कोई नयी भावना नहीं है ; वह उतनी ही पुरानी है

जितने पुराने स्वयं वेद हैं। उस भावनाको बौद्धमत, क्रिश्चियन ज्ञानवाद, सूफी-सम्प्रदाय आदिमें भी अन्य रूपोंमें व्यक्त किया गया है। मूलतः वह भावना बौद्धिक कल्पनाके द्वारा नहीं प्राप्त की गयी थी, बल्कि आन्तरिक, आध्यात्मिक साधना करनेवाले योगियोंके द्वारा आविष्कृत हुई थी। जब, ईसासे पूर्व सातवीं और पांचवीं शताब्दीके बीचमें, पूर्वी और पश्चिमी दोनों देशोंमें मनुष्योंने ज्ञानको बुद्धिगत करना आरम्भ किया तब वह सत्य पूर्व-के देशोंमें तो बना रहा, पर पश्चिमके देशोंमें, जहां बुद्धिको ही सत्यके आविष्कारके लिये एकमात्र या सर्वश्रेष्ठ साधन स्वीकार कर लिया गया, वह अस्त होने लगा। फिर भी, वहां भी वह बार-बार प्रकट होनेका प्रयास करता रहा; निओ-प्लेटानिस्ट सम्प्रदाय-वाले उसे लौटा लाये थे। और अब, ऐसा मालूम होता है कि, निओ-हेगेलियन सम्प्रदायवाले तथा अन्य लोग (मेरी धारणाके अनुसार रूसके आउसपेन्सकी और दो-एक जर्मन दार्शनिक) उसको प्राप्त करनेके रास्तेपर हैं। परन्तु फिर भी अभी काफी अन्तर है।

(253)

पूर्वी देशोंमें, विशेषकर भारतमें, दार्शनिक विचारकोंने, पश्चिमी देशोंकी तरह ही, बुद्धिके द्वारा परम सत्यके स्वरूपको निश्चित करनेका प्रयास किया है। परन्तु सबसे पहली बात यह है कि उन्होंने सत्यानुसंधानके साधनके रूपमें मानसिक चिन्तनको सबसे ऊंचा स्थान नहीं दिया है बल्कि उसे केवल गौण स्थान

ही दिया है; सर्वप्रधान स्थान सदा ही सम्बोधि, ज्ञान-ज्योति और आध्यात्मिक अनुभूतिको दिया गया है; और जो बौद्धिक निर्णय इस परम प्रमाणका विरोधी हो उसे अप्रामाणिक ही माना गया है। दूसरी बात यह है कि प्रत्येक दर्शन चैतन्यकी परमावस्था प्राप्त करानेवाला एक व्यावहारिक मार्ग बतलाता है और इस कारण अगर कोई व्यक्ति विचार-वितर्कसे आरंभ भी करता है तो भी अन्तमें उसका उद्देश्य मन-बुद्धिसे परेकी एक चेतनाको प्राप्त करना ही होता है। प्रत्येक दर्शनके प्रवर्तक (तथा उनके कार्य या मतको चलानेवाले आचार्य भी) एक साथ ही जैसे दार्शनिक थे वैसे ही योगी भी थे। जो केवल दार्शनिक विद्वान् हुए वे अपनी विद्वत्ताके लिये आदरणीय तो समझे गये पर कभी सत्यके द्रष्टा या आविष्कारकका स्थान उन्हें नहीं प्राप्त हुआ। और जिन दर्शनोंमें आध्यात्मिक अनुभूतिका पर्याप्त और शक्तिशाली साधन नहीं था वे लुप्त हो गये और भूतकालकी वस्तु बन गये; क्योंकि उनमें आध्यात्मिक आविष्कार और उपलब्धि करानेकी शक्ति नहीं थी।

पश्चिमी देशोंमें ठीक इसके विपरीत हुआ। वहां चिन्तन, बुद्धि और युक्तिवादको ही अधिकाधिक श्रेष्ठतम साधन और यहां-तक कि अन्तिम लक्ष्यतक माना जाने लगा। वहां दर्शनमें बौद्धिक चिन्तन ही अब अथ और इति माना जाता है। वहां लोग ऐसा समझते हैं कि बौद्धिक चिन्तन और अनुमानके द्वारा ही सत्यका पता लगाया जा सकता है; आध्यात्मिक अनुभव भी तभी

प्रामाणिक माना जा सकता है जब वह बुद्धिकी कसौटीपर खरा उतरे— और यह ठीक भारतीय भावनाके विपरीत है । यहांतक कि वे लोग भी जो यह समझते हैं कि बौद्धिक विचारके परे पहुंचना होगा और जो मानसातीत 'कुछ' को स्वीकार करते हैं, वे भी इस भावनासे बचे हुए नहीं मालूम होते कि केवल मानसिक विचारके द्वारा ही, उसे विशुद्ध और परिवर्तित करके उसीको सहायतासे, सत्यको प्राप्त करना होगा और उसे मनकी परिच्छिन्नता और अज्ञानके स्थानमें लाकर बैठाना होगा । और इसके अतिरिक्त पाश्चात्य चिन्तन अब जीवनके लिये कार्यकारी नहीं रहा; वह अब वस्तुओंके सिद्धान्तको ही खोजता रहता है, आध्यात्मिक अनुभूति-को नहीं । प्राचीन यूनानियोंका चिन्तन फिर भी जीवनके लिये कार्यकारी था, पर उसका झुकाव भी आध्यात्मिक उपलब्धि की अपेक्षा सदाचार और सौन्दर्य-बोधकी ओर कहीं अधिक था । पीछे चलकर तो उसने और भी अधिक विशुद्ध बौद्धिक और थोथा पांडित्यपूर्ण रूप ग्रहण कर लिया; वह केवल बौद्धिक गवेषणामें परिणत हो गया और उसमें किसी आध्यात्मिक प्रयोग, अन्वेषण और रूपान्तरके द्वारा सत्यको प्राप्त करनेका कोई मार्ग या साधन नहीं रह गया । अगर यह अन्तर न होता तो तुम्हारे-जैसे साधकों-के लिये पूर्वोक्त देशोंको अपना पथप्रदर्शक माननेका कोई कारण न होता; क्योंकि विशुद्ध बौद्धिक क्षेत्रमें पाश्चात्य दार्शनिक किसी भी प्राच्य ज्ञानीसे कम योग्यता नहीं रखते । यूरोपीय मनके

आत्यन्तिक बुद्धिवादने जो चीज खो दी है वह है वह आध्यात्मिक मार्ग, वह साधन-पथ जो बौद्धिक स्तरोंसे परे ले जाता है, बाह्य सत्तासे अन्तरतम आत्मामें पहुंचा देता है ।

तुमने ब्राडले और जोचिमके लेखोंके जो उद्धरण मेरे पास भेजे हैं उनमें भी बुद्धिका ही अपने परेकी वस्तुका विचार करने तथा उसके विषयमें एक बौद्धिक, यौक्तिक और आनुमानिक सिद्धान्तपर पहुंचनेका प्रयास दिखायी पड़ता है । यहांपर बुद्धि जिस परिवर्तनका वर्णन करनेकी चेष्टा कर रही है उसे जीवनमें उतार लानेकी शक्ति उसमें नहीं है । अगर ये लेखक उस 'विचारा-तीत अन्य सत्ता' की किसी अनुभूतिका, यहांतक कि किसी मानसिक, किसी संबोधिजन्य अनुभूतिका भी वर्णन बुद्धिकी भाषा-में किये होते तो जो कोई उसके लिये तैयार होता वह उसे उनके व्यवहृत भाषाके आवरणको भेद कर हृदयंगम कर सकता और उस अनुभूतिके समीप पहुंच सकता । अथवा, यदि अपने बौद्धिक सिद्धान्तपर पहुंचनेके बाद उन्होंने कोई रास्ता ढूँढ़कर या पहले-से ढूँढ़े हुए रास्तेपर चलकर उसकी आध्यात्मिक अनुभूति प्राप्त की होती तो उनके विचारोंका अनुसरण कर मनुष्य उसी अवस्थामें पहुंचनेके लिये अपनेको प्रस्तुत कर सकता । परन्तु इन सब आयास-पूर्ण चिन्तनोंमें ऐसी कोई बात नहीं । ये बुद्धिके क्षेत्रमें ही आबद्ध हैं और उस क्षेत्रके अन्दर निस्संदेह ये प्रशंसनीय हैं । परन्तु आध्यात्मिक अनुभूतिके लिये इनसे कोई शक्ति नहीं मिल सकती ।

केवल सम्पूर्ण सद्बस्तुका विचार करके नहीं, वरन् चेतनाका परिवर्तन करके ही कोई अज्ञानसे निकलकर ज्ञानमें पहुंच सकता है— उस ज्ञानमें जिसके द्वारा हम जो कुछ जानते हैं वही हो जाते हैं । बाह्य चेतनासे निकलकर प्रत्यक्ष और प्रगाढ़ अन्तश्चेतनामें पहुंचना, अहंकार और शरीरकी सीमाओंसे बाहर निकालकर चेतनाको विशाल बनाना, उसे एक आन्तर संकल्प, अभीप्सा तथा ज्योतिके प्रति उद्घाटनके द्वारा मन-बुद्धिसे परे ऊपर उठा ले जाना, आत्मदान और आत्मसमर्पणके द्वारा विज्ञानमय भगवान्‌को नीचे अवतरित कराना और उसके फलस्वरूप मन, प्राण और शरीरको रूपान्तरित करना ही सत्य* को प्राप्त करनेका सर्वांगपूर्ण मार्ग है । इसीको हम लोग यहां सत्य कहते हैं और इसे ही प्राप्त करना हमारे योगका लक्ष्य है ।

१५ जून १९३०

* मैंने यह कहा है कि विज्ञानकी भावना प्राचीन कालसे ही वर्तमान है । भारतमें तथा अन्यान्य देशोंमें भी ऊपर उठकर वहांतक पहुंचनेकी चेष्टा की गयी थी, पर जिस बातकी ओर ध्यान नहीं दिया गया वह थी वह साधना जिससे उस विज्ञानके साथ जीवनका अखण्ड सम्बन्ध हो जाता और उसे समस्त प्रकृतिको, यहांतक कि इस भौतिक प्रकृतिको भी रूपान्तरित करनेके लिये नीचे उतारा जा सकता ।

अज्ञेयवादियों और वेदान्तियोंका अज्ञेय

मैं नहीं समझता कि उस आदमीको अध्यात्मके विषयमें कुछ भी कहकर समझाया जा सकता है जो अध्यात्मकी दृष्टिके ठोक विपरीत दृष्टिसे देखना, विक्टोरियाके युगके यूरोपियन अज्ञेयवादियोंकी दृष्टिसे देखना आरंभ करता है। ऐसा व्यक्ति योगानुभूतिके मूल्यके विषयमें, अपनी आन्तरिक और विशुद्ध वैयक्तिक शंकाओंके अतिरिक्त यह शंका भी उठाता है कि वह वैज्ञानिक (Scientific) सत्यको प्राप्त करना नहीं चाहती और फिर उसके विषयमें यह भी नहीं कहा जा सकता कि उसने चरम सत्यको प्राप्त किया है, क्योंकि ऐसी अनुभूतियां द्रष्टाके व्यक्तित्वसे रंगी हुई होती हैं। परन्तु यहां यह प्रश्न किया जा सकता है कि क्या सायंसने किसी चरम सत्यको पाया है? नहीं, इसके विपरीत इस भौतिक लोकतकका चरम सत्य भी वैसे-वैसे पीछे ही हटता हुआ-सा मालूम होता है जैसे-जैसे सायंस आगे बढ़ती जाती है। सायंसने यह मानकर आगे बढ़ना आरंभ किया था कि चरम सत्य भौतिक और बाह्य विषयभूत ही हो सकता है—और यह बाह्य विषयभूत चरम सत्य (अथवा उससे कुछ नीचेका ही सही) समस्त आन्तर विषयोंका भी रहस्य खोल देगा। परन्तु योग एकदम इससे विपरीत यह दृष्टि लेकर आगे बढ़ता है कि चरम सत्य है आध्यात्मिक और

आन्तरिक और केवल उसी चरम ज्योतिके अन्दर हमें बाह्य जगत्को भी देखना होगा। ये दोनों उत्तर-दक्षिण ध्रुवकी भांति एक-दूसरेसे सर्वथा विरुद्ध दिशामें हैं और इनके बीच एक इतनी बड़ी खाड़ी है जिसका कोई पारावार नहीं।

जो हो, योग इस हदतक तो सायंस-जैसी पद्धतिसे चलने-वाला है ही कि वह आन्तरिक प्रयोगसे आरम्भ होता है और अपने सारे सिद्धान्तोंको अनुभूतिके आधारपर निश्चित करता है। मन-बुद्धिमें होनेवाली अन्तःस्फुरणाएं तो केवल आरम्भकी ही चीजें मानी जाती हैं, और उन्हें सिद्धिके रूपमें नहीं स्वीकार किया जाता—आध्यात्मिक अनुभूतिमें परिणत होनेपर ही वे स्वीकृत हो सकती हैं और अनुभूतिके द्वारा ही वे प्रस्थापित हो सकती हैं। स्वयं अनुभूतिके मूल्यके विषयमें जो स्थूल मनको सन्देह होता है उसका कारण यह है कि अनुभूति अन्दरकी वस्तु है, बाहरकी नहीं; पर क्या इस अन्दर-बाहरके भेदका कोई विशेष मूल्य है? क्या प्रत्येक ज्ञान और अनुभव मूलमें आन्तरिक ही नहीं होता? इन्द्रियग्राह्य बाह्य भौतिक वस्तुओंको जो सभी मनुष्य अधिकांशमें एक ही प्रकारसे देखते हैं उसका कारण यह है कि सबके मन और इन्द्रियोंकी बनावट प्रायः एक-जैसी है; मन और इन्द्रियोंकी बनावट अगर दूसरे प्रकारकी हो तो फिर भौतिक जगत्का एकदम दूसरा ही विवरण वे देंगी—और इस बातको स्वयं सायंसने भी बहुत अधिक स्पष्ट कर दिया है। परन्तु तुम्हारे मित्रका कहना

यह है कि यौगिक अनुभूति व्यक्तिगत होती है, वह देखनेवाले व्यक्तिके व्यक्तित्वसे रङ्गी हुई होती है। यह बात किसी विशिष्ट भूमिकामें प्राप्त अनुभूतिके ठीक-ठीक आकार या रूपके विषयमें एक हदतक ठीक हो सकती है, परन्तु यहां भी यह भेद केवल ऊपरी हो होता है। यह बात एकदम सच्ची है कि यौगिक अनुभूति सर्वत्र एक ही धाराका अनुसरण करती है। अवश्य ही एक ही नहीं, बल्कि अनेक धाराएं हैं; क्योंकि, यह मानना ही पड़ेगा कि हमारा सम्बन्ध अनेक रूपवाले अनन्तके साथ है और उनतक पहुंचनेके अनेक मार्ग हैं और होने ही चाहियें; परन्तु फिर भी प्रधान-प्रधान धाराएं सर्वत्र एक-सी ही हैं और एक-दूसरेसे अत्यन्त दूर देशों और कालोंमें तथा एक-दूसरेसे सर्वथा पृथक् साधन-मार्गोंसे साधना करनेवाले साधकोंको भी एकसे ही अन्तर्ज्ञान और अनुभव प्राप्त होते तथा दृश्य दिखायी देते हैं। मध्यकालीन यूरोपीय भक्त या योगीके अनुभव मूलतः ठीक-ठीक वही हैं जो मध्यकालीन भारतीय भक्त या योगीके हैं, चाहे उनके नामों, रूपों और धार्मिक रङ्गोंमें जितना भी अन्तर क्यों न हो—फिर भी ये लोग न तो एक-दूसरेके साथ पत्र-व्यवहार ही करते थे न एक-दूसरेकी अनुभूतियों तथा परिणामोंसे ही परिचित थे जैसे कि आजकलके न्यूयार्कसे योकोहामातकके सभी वैज्ञानिक एक-दूसरेकी बातें जानते हैं। इससे यह बात स्पष्ट हो जाती है कि योग-साधना-में कोई ऐसी बात है जो सर्वत्र एक रूपमें पायी जाती है, विश्व-

जनीन है और सत्य स्वीकार करने योग्य है— भले ही मनकी भाषामें अन्तर होनेके कारण उसके वर्णित रूपमें चाहे जितना भी भेद क्यों न हो जाय ।

चरम सत्यके विषयमें मैं समझता हूँ कि विक्टोरिया-कालीन यूरोपीय अज्ञेयवादी और भारतीय वैदान्तिक दोनों ही इस बातमें संभवतः सहमत होंगे कि वह छिपा हुआ है, पर है सही । दोनों ही उसे अज्ञेय कहते हैं, दोनोंमें अन्तर केवल इतना ही है कि वैदान्तिक कहते हैं कि वह मनके लिये अज्ञेय और वाणीके लिये अनिर्वचनीय है, परन्तु फिर भी मनकी बोध-शक्तिसे कहीं गभीरतर या उच्चतर एक वस्तुके द्वारा वह प्राप्त हो सकता है और मन भी उसके सहस्र रूपोंको, जिन्हें वह मनकी आन्तर और बाह्य अनुभूतिमें प्रकट करता है, प्रतिबिम्बित कर सकता है और वाणी भी व्यक्त कर सकती है । पर मैं समझता हूँ कि यूरोपीय अज्ञेयवादी इस विशेषताको अस्वीकार कर देंगे ; वे यह कह बैठेंगे कि अज्ञेयकी सत्ता संदिग्ध है और अगर उसकी सत्ता हो भी तो वह पूर्णरूपेण अज्ञेय ही है ।

१० अक्तूबर १९३२



संशय और भगवान्

क्या आध्यात्मिक मनीषी और क्या जड़वादी, सारा संसार ही यह जानता है कि प्रकृतिके अज्ञान और अचेतनतामें सृष्ट या स्वभावतः विकसित प्राणीके लिये यह संसार न तो फूलोंकी सेज है न आनन्दमय ज्योतिका मार्ग ही । यह एक कठिन यात्रा है, संग्राम है, संघर्ष है, प्रायः कष्टप्रद और बहुरंगा विकास है, असत्य और दुःख-दर्दसे आक्रान्त जीवन है । इसके अपने मानसिक, प्राणिक और शारीरिक सुखोपभोग हैं, परन्तु ये एक क्षणिक रसास्वादन मात्र कराते हैं— जिसे फिर भी प्राण-पुरुष छोड़ना नहीं चाहता — और इनका अन्त कुरुचि, क्लान्ति और मोहभंगमें ही होता है । तब फिर क्या ? यह कहना सहज है कि भगवान् हैं ही नहीं, परन्तु इससे कुछ लाभ नहीं होता — यह तुम्हें वही छोड़ देता है जहां तुम हो और यह भविष्यके लिये न तो कोई आशा ही देता है न कोई समाधान ही — न तो रसेल, न कोई जड़वादी ही तुम्हें यह बता सकता है कि तुम कहां जा रहे हो या यही कह सकता है कि तुम्हें कहां जाना चाहिये । भगवान् अपने-आपको इस प्रकार नहीं प्रकट करते कि कोई उन्हें बाह्य सांसारिक अवस्थाओंमें पहचान सके ? — हां, यह बात एकदम ठीक है । ये सब किसी एक स्थानमें बैठे हुए किसी दायित्वहीन

स्वेच्छाचारी पुरुषके कार्य नहीं हैं— ये तो वे अवस्थाएं हैं जिनमें दैवी शक्तियां सत्ताके एक विशिष्ट स्वभावके अनुसार कार्य करती हैं, अथवा यों कहना चाहिये कि ये सत्ताकी एक मानी हुई विशेष अवस्था या उपपाद्य विषय हैं जिनमें प्रवेश करना और सहयोग देना हम सबने वास्तवमें स्वीकार किया है। यह कार्य क्या दुःख-दायी और अनिश्चित है ? क्या इसके उतार-चढ़ावका पहलेसे अन्दाजा लगाना असंभव है ? तब इन दो बातोंमेंसे कोई एक बात की जा सकती है : चाहे बौद्धों या मायावादियोंके रास्ते इससे बाहर निकलकर निर्वाणमें प्रवेश किया जा सकता है अथवा अपने भीतर प्रवेश करके वहां भगवान्का साक्षात्कार प्राप्त किया जा सकता है ; क्योंकि बाहरमें उन्हें प्राप्त करना सम्भव नहीं। क्योंकि जिन लोगोंने प्रयास किया है, और ऐसे लोग थोड़े नहीं वरन् सैकड़ों और हजारों हो गये हैं, उन्होंने युग-युगमें यह साक्षी दी है कि भगवान् हैं और यही कारण है कि योग भी संसारमें विद्यमान है। पर क्या इसमें बड़ा समय लगता है ? क्या भगवान् अपनी मायाके एक घने परदेके पीछे छिपे हुए हैं और हमारी पुकारका उत्तर तुरत या किसी आरंभिक अवस्थामें ही नहीं देते ? अथवा क्या वह केवल एक अनिश्चित और क्षणिक झलक भर दिखा देते हैं और फिर पीछे हट जाते हैं और जबतक हम तैयार नहीं हो जाते तबतक प्रतीक्षा करते हैं ? पर भगवान्का यदि कुछ मूल्य हो तो क्या उन्हें खोजनेके लिये कुछ कष्ट उठाने

और समय तथा शक्ति लगानेकी कोई सार्थकता नहीं है और क्या हमें बिना किसी साधना या त्याग या दुःख-कष्टके ही उन्हें पानेका आग्रह करना चाहिये ? निश्चय ही इस प्रकारकी मांग करना युक्तिसंगत नहीं । यह निश्चित है कि हमें अन्दर घुसना होगा, परदेके अन्दर पैठकर उन्हें पाना होगा ; ऐसा करनेपर ही हम उन्हें बाहर भी देख सकेंगे और हमारी बुद्धि उतनी संतुष्ट न होनेपर भी अनुभवके द्वारा उनकी सत्ताको स्वीकार करनेके लिये बाध्य होगी, जैसे एक आदमी पहले तो एक वस्तुके अस्तित्वको अस्वीकार करता है, पर जब वह उसे देख लेता है तब फिर उसे अस्वीकार नहीं कर पाता । परन्तु उसके लिये साधनको अवश्य स्वीकार करना होगा और अपने संकल्पमें अटल होकर धैर्यके साथ प्रयास करना होगा ।

१० सितम्बर १९३३



झूठी चमककी तराई

तुम्हारे मित्रके पत्रमें सीधे सत्यके मूलस्रोतसे आयी हुई एक धारा दिखायी दे रही है जो साधारणतया चाहे जहां नहीं दिखायी पड़ती । यहां वह बुद्धि दिखायी दे रही है जो केवल सोच ही नहीं सकती, बल्कि देख भी सकती है—और केवल पदार्थोंके बाह्य रूपोंको ही नहीं, जिनके साथ अधिकांश बुद्धिप्रधान व्यक्ति बिना अन्त पाये या निश्चित समाधानपर पहुंचे हुए युद्ध करते रहते हैं मानो वहां और कुछ भी न हो, बल्कि उनके अन्तःस्वरूपको भी देख सकती है । 'वाक्-शक्ति' की एक अवस्था है जिसे तांत्रिक लोग 'पश्यन्ती वाक्' कहते हैं; परन्तु यहां 'पश्यन्ती बुद्धि' है अर्थात् वह बुद्धि है जो देखती है । ऐसी बुद्धि उत्पन्न होनेका कारण यह हो सकता है कि अन्तःस्थित द्रष्टा विचार-क्षेत्रको पार कर अनुभूतिके क्षेत्रमें पहुंच गया हो; पर ऐसे भी बहुतसे लोग होते हैं जिनके पास अनुभूतिका बहुत बड़ा खजाना तो होता है पर उससे इस हदतक उनकी विचार-दृष्टि परिष्कृत नहीं होती; उनका अन्तरात्मा अनुभव तो करता है, पर उनका मन उस अनुभवको मिश्रित और अपूर्ण रूप दिया करता है, उनकी भावनाको अस्पष्ट और विकृत बनाता रहता है । परन्तु तुम्हारे मित्रकी प्रकृतिमें यथार्थ दर्शनकी शक्ति पहलेसे ही अवश्य प्रस्तुत रही होगी, ऐसा प्रतीत होता है ।

वास्तवमें इतनी जल्दी और निश्चित रूपमें उस धूमिल कुहासेसे, जिसे आधुनिक बुद्धिवाद सत्यका प्रकाश मानता है, एकदम बाहर निकल आना बहुत बड़ी बात है । आधुनिक मन—और उसके साथ-साथ हम लोग भी—इतने लम्बे समयतक झूठी चमककी तराईमें लगातार भटकता रहा है कि किसीके भी लिये इतनी जल्द और इतने पूर्ण रूपमें, जैसा कि हम यहां देखते हैं, उसके कुहासेको विशुद्ध दर्शनके सूर्यप्रकाशके द्वारा दूर कर देना आसान नहीं है । यहांपर आधुनिक मानववाद (Humanism) और मानवहितवाद (Humanitarianism) के विषयमें, भावुक आदर्शवादी (Sentimental idealist) और असफल बुद्धिवादी (Intellectual) के व्यर्थ प्रयासोंके विषयमें, समन्वयात्मक सर्वमतसारसंग्रहवाद (Synthetic eclecticism) तथा अन्य ऐसी ही बातोंके विषयमें जो कुछ कहा गया है वह लेखककी प्रशंसनीय स्वच्छ दृष्टिको सूचित करता है और ठीक अपने लक्ष्यको वेधता है । इन सब साधनोंके द्वारा मनुष्य-जाति अपने जीवनका वह आमूल परिवर्तन नहीं कर सकती जिसकी आवश्यकता फिर भी अपरिहार्य प्रतीत हो रही है । वह परिवर्तन तो तभी सम्भव है जब हम सब पदार्थोंके पीछे वर्तमान सद्वस्तुकी दृढ़ भित्तिको प्राप्त करें—वह परिवर्तन केवल भावनाओं और मानसिक कल्पनाओंके द्वारा नहीं, वरन् चेतनाके परिवर्तन, एक आन्तरिक और आध्यात्मिक रूपान्तरके द्वारा ही सिद्ध हो सकता है । परन्तु यह एक ऐसा सत्य है जो आज-

कलके बहुमुखी कोलाहल, अस्तव्यस्तता, और उथलपुथलके अनेक प्रकारके शब्दोंके बीच नकारखानेमें तूतीकी आवाजकी तरह किसीके भी कानोंतक नहीं पहुंच सकता ।

यहांपर बाह्य प्रकृतिके, उसकी दृश्यमान क्रिया-प्रणालीके स्तर और दिव्य सद्बस्तुके स्तरके बीच जो विभेद किया गया है और बड़ी बारीकीके साथ किया गया है, वह आन्तर ज्ञानके आदि-वचनोंकी कोटिमें गिना जाने योग्य है । यहांपर जिस भांति उसका निरूपण किया गया है वह केवल विद्वत्तापूर्ण वर्णन नहीं है; वह तो उन स्पष्ट निश्चित सत्योंमेंसे एक सत्यका बड़ी गहराई-के साथ किया हुआ वर्णन है जिन्हें तुम उस पार जाने और आन्तरिक आध्यात्मिक अनुभूतिकी भूमिकापर खड़े होकर बाह्य जगत्की ओर देखनेपर प्राप्त करते हो । तुम जैसे-जैसे भीतर या ऊपर जाते हो वैसे-वैसे पदार्थोंके विषयमें तुम्हारी दृष्टि ही बदलती जाती है और जिस बाह्य ज्ञानको सायंस संगठित करता है वह अपने सच्चे और अत्यन्त सीमित स्वरूपमें तुम्हारे सामने प्रतिभात होने लगता है । सायंस, अन्य अधिकांश मानसिक और बाह्य ज्ञानोंकी तरह ही, केवल प्रक्रियाका सत्य बतलाता है । और मैं यहां यह भी जोड़ देना चाहता हूं कि वह प्रक्रियाका भी समस्त सत्य नहीं बतला सकता; क्योंकि सायंसकी सहायतासे तुम केवल कुछ स्थूल प्रमेय वस्तुओंको ही पकड़ पाते हो, परंतु सर्वप्रधान सूक्ष्म अप्रमेय वस्तुओंतक तुम नहीं पहुंच पाते । तुम यह भी नहीं

जान पाते कि प्रकृतिमें जो बातें घटती हैं वे कैसे घटती हैं, केवल इतना ही जान पाते हो कि किन-किन अवस्थाओंमें वे घटती हैं । सायंसकी सभी विजयों और उसके सभी चमत्कारोंके होते हुए भी इन सबका रहस्योद्घाटन करनेवाला मूलतत्त्व, इन सबका मूल कारण, इन सबका तात्पर्य पूर्ववत् अन्धकारमें ही रह गया है, रहस्यमय ही बना रह गया है, यहांतक कि पहलेसे भी कहीं अधिक रहस्यमय बना रह गया है । सायंसने न केवल इस समृद्ध, विशाल और वैचित्र्यमय भौतिक जगत्के ही, बल्कि प्राण और चेतना और मन तथा उनकी क्रियाओंके भी क्रमविकासके विषयमें जो यह सिद्धान्त निश्चित किया है कि ये सब जड़ परमाणु-पुंजसे ही उद्भूत हुए हैं और ये परमाणु एक जैसे ही हैं, केवल उनकी सजावट और संख्यामें ही भेद है, यह एक युक्तिविरुद्ध इन्द्रजाल-जैसा ही सिद्धान्त है और अत्यन्त गुह्य आध्यात्मिक कल्पनामें भी आनेवाली किसी बातसे कहीं अधिक चक्रमें डालनेवाला है । सायंसने अन्तमें हम लोगोंको एक सुसम्पन्न सत्याभासमें, एक संगठित और कठोरतापूर्वक निर्धारित आकस्मिक घटनामें, एक अनहोनीसी बातमें जो किसी प्रकार हो गयी है, ला पटका है— इसने हमें एक नयी, एक भौतिक मायाको, अघटनघटनपट्टीयसीको दिखाया है जो असम्भवको सम्भव बनानेमें, एक ऐसा चमत्कार दिखानेमें अत्यन्त पटु है जो न्यायतः हो ही नहीं सकता और फिर भी जो वास्तव है, अनिवार्य रूपसे व्यवस्थित है, यद्यपि है अयुक्तिसंगत

और दुर्बोध ही ! और इसका स्पष्ट कारण यही है कि सायंस किसी मुख्य वस्तुको ही पकड़नेमें असमर्थ रहा है ; उसने जो कुछ हुआ है उसे तो देखा और जांचा है और एक तरहसे यह भी देखा और जांचा है कि किस तरहसे हुआ है ; परन्तु उसने उस वस्तुकी ओरसे एकदम आंख बंद कर ली है जिसने इस असम्भवको सम्भव बनाया है, जो वहां अपने-आपको प्रकट करनेके लिये विद्यमान है । मूलतः इन बाह्य पदार्थोंका कोई अर्थ नहीं रह जाता अगर तुम दिव्य सद्बस्तुको ही छोड़ दो ; क्योंकि तब तुम सीधे-सादे और उपयोगमें आने योग्य बाह्य स्वरूपके विशाल ऊपरी तहमें ही अटके रह जाते हो । यह उस परम जादूगरका जादू है जिसका विश्लेषण करनेकी तुम चेष्टा कर रहे हो ; पर जब तुम स्वयं उस जादूगरकी चेतनामें प्रवेश करोगे तभी तुम इस लीलाके वास्तविक मूल, तात्पर्य और चक्रवत् गतिका रहस्य समझना आरंभ करोगे । 'आरम्भ' मैं इसलिये कहता हूं कि दिव्य सद्बस्तु इतनी सीधी-सादी नहीं है कि तुम पहले स्पर्शमें ही वह जो कुछ है वह सब जान लोगे और उसे एक ही सूत्रके अन्दर बांध लोगे ; वह तो स्वयं अनन्त है और तुम्हारे सामने एक अनन्त ज्ञानको प्रकट कर देती है जिसके सामने तुम्हारे सभी सायंस एक साथ मिलकर भी बहुत तुच्छ प्रतीत होते हैं । परन्तु आरम्भमें भी तुम उस मूलतत्त्वको, सभी पदार्थोंके पीछे वर्तमान सनातन तत्त्वको स्पर्श करते ही हो और फिर उसके प्रकाशमें सब वस्तुएं अपने तहतक प्रकाशित होना, निबिड़ रूपमें बुद्धिगम्य होना आरम्भ कर देती हैं ।

मैं पहले एक बार तुम्हें बतला चुका हूँ कि सदिच्छासे सत्यकी खोज करनेवाले कुछ वैज्ञानिक सब पदार्थोंके पीछे वर्तमान आध्यात्मिक सद्बस्तुके बाहरी या अत्यन्त बाहरमें दिखायी देनेवाले रूपपर अपनी अन्वेषण-बुद्धिका जो बेकार चंचुप्रहार किया करते हैं, उसके विषयमें मेरा क्या मत है और इस कारण यहांपर उसे विस्तारपूर्वक कहनेकी कोई आवश्यकता नहीं। पर इससे भी अधिक विचारणीय विषय तो उस महत्तर सङ्कटका है जो आध्यात्मिक और अतिभौतिक अनुभूतिकी सत्यताके विरुद्ध किये गये आध्यात्मिकता-के शत्रु संशयवादियोंके नवीन आक्रमणके रूपमें आता हुआ दिखायी दे रहा है। इनका नाशकारी नया रणकौशल यह है कि ये आध्यात्मिक और अतिभौतिक अनुभूतिको स्वयं अपनी बुद्धिके अनुसार ही ग्रहण करते हैं और उनकी व्याख्या कर डालते हैं। यहांपर अवश्य ही भयके लिये प्रबल कारण हो सकता है; पर एक बार भी यदि इन बातोंकी अच्छी तरह जांच की गयी तो फिर मनुष्य-जातिका मन इन मूर्खतापूर्ण ऊपरी और बाहरी व्याख्याओंसे, उन व्याख्याओंसे जो वास्तवमें किसी बातकी व्याख्या नहीं करतीं, बहुत दिनोंतक संतुष्ट रह सकेगा, इसमें मुझे संदेह है। एक ओर यदि धर्मके रक्षक आध्यात्मिक अनुभूतिकी केवल आन्तरिक सत्यताको ही प्रस्थापित करके एक ऐसे स्थानपर आकर खड़े होते हैं जो सहज ही जीता जा सकता है तो दूसरी ओर, मुझे ऐसा मालूम होता है कि, उनके प्रतिपक्षी भी आध्यात्मिक और अतिभौतिक अनुभूतिको

स्वीकार करने और जांच करनेके लिये राजी होकर, अनजानमें ही, जड़वादके अपने किलेका फाटक ही छोड़ते नजर आ रहे हैं। भौतिक क्षेत्रमें ही खाई खोदकर जो वे बैठ गये थे, अतिभौतिक वस्तुओंको स्वीकार करने या उनकी जांचतक करनेसे जो वे इनकार किया करते थे, यही उनकी रक्षाका एक सुदृढ़ गढ़ था; पर जहां एक बार उन्होंने उसको छोड़ दिया कि फिर तो मानव-मन उनके सिद्धान्तोंकी लाशोंको रौंदता हुआ और उनकी खण्डनात्मक व्याख्याओं तथा दक्षतापूर्ण मनोवैज्ञानिक सूत्र-वचनोंके खण्डहरको लांघता हुआ उस चीजकी ओर तेजीके साथ बढ़ जायगा जो कम अभावात्मक है, अधिक सहायक रूपमें भावात्मक है। उसके बाद संभवतः एक दूसरा ही खतरा सामने आ सकता है — सत्यको अन्तमें अस्वीकार कर देनेका नहीं, प्रत्युत पुरानी भूलको पुराने या नये रूपोंमें दुहरानेका, एक ओर तो अन्ध कट्टर अज्ञानपूर्ण साम्प्रदायिक धर्माभिमानका फिरसे जग उठनेका और दूसरी ओर प्राणमय लोकोंसे सम्बन्धित गुह्यविद्या और झूठी आध्यात्मिकताके गर्तों और दलदलोंमें जा फंसनेका — उन भूलोंके फिरसे दुहराये जानेका खतरा जिनको आधार बनाकर ही जड़वादने भूतकाल और उसके सारे मतवादोंपर आक्रमण किया था। परन्तु ये सब तो वे मायिक रूप हैं जो हमें बराबर ही सरहदके ऊपर या भौतिक जगत्के अन्धकार और पूर्ण ज्योतिके मध्यवर्ती प्रदेशमें मिला करते हैं। इन सब बातोंके होते हुए भी परम ज्योतिकी विजय, इस अन्ध-

कारपूर्ण पार्थिव चेतनाके अन्दर भी, होकर ही रहेगी, यह बात सुनिश्चित है ।

कला, काव्य और संगीत योग नहीं हैं; ये स्वयं अपने-आपमें आध्यात्मिक चीजें नहीं हैं, जैसे कि दर्शन या सायंस आध्यात्मिक वस्तु नहीं है। यहांपर फिर हमें आधुनिक बुद्धिकी एक दूसरी ही विलक्षण असमर्थता—मन और आत्मामें विभेद करनेकी अक्षमता, मानसिक, नैतिक और सौंदर्यविषयक आदर्शोंको आध्यात्मिकता समझने तथा उनकी निम्न कोटिकी बातोंको भी आध्यात्मिक मूल्य देनेको भूल करनेकी तत्परता—दिखायी दे रही है। यह सत्य प्रायः सभी जानते ही हैं कि दार्शनिक और कविकी मानसिक अन्तःस्फूर्तियां अधिकांशमें एक सच्ची आध्यात्मिक अनुभूतिसे कहीं निम्न कोटिकी होती हैं; वे बहुत दूर दिखायी देनेवाली चमक मात्र हैं, धोमे प्रतिबिम्ब मात्र हैं; परम ज्योतिके केन्द्रसे आनेवाली किरणें नहीं हैं। फिर यह बात भी किसी कदर कम सत्य नहीं है कि यदि ऊंचे शिखरोंपर खड़े होकर देखा जाय तो मनकी ऊंची चोटियों और इस बाह्य जीवनकी नीची चढ़ाइयोंमें कोई विशेष अन्तर नहीं दिखायी देता। भगवत्-लीलाकी सभी शक्तियां ऊपरसे देखनेपर समान दिखायी देती हैं, वे सभी भगवान्-के ही छद्मवेश हैं। पर साथ ही यह भी कहना होगा कि उन सबको भगवत्प्राप्तिका आरंभिक साधन बनाया जा सकता है। आत्मासम्बन्धी एक दार्शनिक वर्णन एक मानसिक रचना मात्र है,

वह ज्ञान भी नहीं, अनुभूति भी नहीं ; फिर भी कभी-कभी भगवान् अपना स्पर्श देनेके लिये उसे एक साधन बना लेते हैं ; और आश्चर्यकी बात है कि उस स्पर्शसे मनकी एक बाधा दूर हो जाती है, कुछ दर्शन होता है, अन्तरके किसी भागमें एक गभीर परिवर्तन हो जाता है, प्रकृतिके क्षेत्रमें एक ऐसी वस्तु प्रवेश करती है जो शान्त, सम और अनिर्वचनीय होती है । कोई आदमी एक पर्वत-शिखरपर खड़ा होता है और वहांसे प्रकृतिमें एक विशालता, व्यापकता और अनिर्वचनीय बृहत्की झांकी पाता है अथवा मनके द्वारा उसे अनुभव करता है, तब सहसा उसे एक स्पर्श प्राप्त होता है, एक प्रत्यक्ष दर्शन होता है, एक प्रकारकी बाढ़ उमड़ आती है और मन अध्यात्मके अन्दर विलीन हो जाता है, वह अनन्तके प्रथम आक्रमणका अनुभव प्राप्त करता है । अथवा तुम एक पवित्र नदीके किनारे एक काली-मन्दिरके सामने खड़े होते हो और फिर वहां क्या देखते हो ? — एक मूर्ति, स्थापत्यकलाका एक भव्य नमूना ; पर फिर क्षणमात्रमें ही एक रहस्यमय ढंगसे, अनपेक्षित भावसे वहां कोई दैवी सत्ता, कोई शक्ति, कोई मुखाकृति दिखायी देती है जो तुम्हारे मुंहकी ओर मानो आंख गड़ाकर देखती है ; और यह क्या ? — तुम्हारी अन्तर्दृष्टि जगदम्बाको देख लेती है ! इसी प्रकारके स्पर्श कला, संगीत और काव्यके द्वारा भी उस कलाकार, संगीतज्ञ या कविको अथवा उसको प्राप्त हो सकते हैं जो शब्दके संघातको अनुभव करता है, मूर्तिके गूढ़ आशयको

समझ लेता है, ध्वनिके अन्दर वर्तमान संदेशको ग्रहण कर लेता है जिसमें इतना अधिक अर्थ भरा रहता है जितना कदाचित् ही उसके रचयिताने उसमें जानबूझकर रखा हो । इस दिव्य लीलाके अन्दर जितनी चीजें हैं वे सभी ऐसे झरोखे बन सकती हैं जिनसे हम गुप्त सद्बस्तुकी झांकी पा सकें । फिर भी, जबतक मनुष्य झरोखोंके द्वारा झांकी पाकर ही संतुष्ट रहता है तबतक उसे जो कुछ मिलता है वह केवल आरम्भकी चीज है ; एक दिन आता है जब मनुष्यको परिव्राजकका दण्ड धारण कर उस स्थानकी यात्राके लिये प्रस्थान करना ही पड़ता है जहां सद्बस्तु सदा व्यक्त और विद्यमान रहती है । फिर धूमिल प्रतिबिम्बोंमें अटके रहनेसे बहुत ही कम आध्यात्मिक तृप्ति होती है और जिस ज्योतिको ये प्रतिबिम्ब व्यक्त करनेका प्रयास करते हैं उसकी खोजकी भावना अपरिहार्य हो जाती है । परन्तु जब यह सद्बस्तु और यह ज्योति हमारे अन्दर भी उतनी ही हैं जितनी मृत्युलोकसे ऊपर किसी उच्चतर लोकमें हैं, तब हम उसे खोजनेके लिये जीवनके अनेक रूपों और क्रियाओंका उपयोग भी कर सकते हैं ; जैसे कोई व्यक्ति एक फूल, एक प्रार्थना, एक कर्म भगवान्को अर्पित करता है वैसे ही कोई व्यक्ति सौंदर्यका एक सृष्ट रूप, एक गीत, एक कविता, एक प्रतिमा, संगीतकी एक लहर भी अर्पित कर सकता है और उसके द्वारा एक स्पर्श, एक प्रत्युत्तर या एक अनुभूति पा सकता है । और जब उस दिव्य चेतनामें हमारा प्रवेश हो जाता है, या वह

चेतना हमारे अन्दर विकसित होती है तब भी जीवनमें उसे इन चीजोंके द्वारा अभिव्यक्त करनेका कार्य योगसे बाहर नहीं माना जाता; इन सब सर्जनात्मक कार्योंका फिर भी अपना स्थान रहता है, यद्यपि इनका वास्तविक महत्त्व भगवान्के कार्य और सेवामें व्यवहृत अन्य किसी कार्यसे अधिक नहीं होता। साधारणतया कला, साहित्य, संगीत आदिसे सम्बन्धित रचनाएं मानसिक और प्राणिक ही होती हैं, आध्यात्मिक नहीं, फिर भी इनको एक उच्चतर उद्देश्यकी सिद्धिके लिये प्रयुक्त किया जा सकता है और तब अन्य सभी चीजोंकी तरह, जो भगवान्के साथ हमारी चेतनाको युक्त करनेमें समर्थ हैं, ये भी रूपान्तरित हो सकते हैं और आध्यात्मिक रूप ग्रहण कर सकते हैं तथा योगजीवनके एक अङ्गके रूपमें स्वीकृत हो सकते हैं। किसी चीजका अपने-आपमें कोई नया मूल्य नहीं होता, नया मूल्य तो उसे उस चेतनाके कारण प्राप्त होता है जो उसका व्यवहार करती है; केवल एक ही वस्तु प्रधान, आवश्यक और अनिवार्य है और वह है भागवत सद्वस्तुके विषयमें सचेतन होना, उसमें निवास करना और सदा उसे जीवनमें अभिव्यक्त करना।

२३ मार्च १९३२



मध्यवर्ती क्षेत्र

ये सब अनुभव एक ही प्रकारके हैं और इनमेंसे प्रत्येकके सम्बन्धमें एक ही बात कही जा सकती है। इनमें जो अनुभूतियां वैयक्तिक हैं उनके अतिरिक्त बाकी या तो भावना-सत्य (Idea-truths) हैं जो सत्ताके कुछ स्तरोंके साथ संस्पर्श होनेपर ऊपर-से हमारी चेतनाके अन्दर उतर आते हैं, या विराट् मनोमय और प्राणमय लोकोंकी शक्तिशाली रचनाएं हैं जो सीधे इन लोकोंकी ओर उद्घाटित होते ही साधकके अन्दर घुस आती हैं और अपने-आपको चरितार्थ करनेके लिये साधकका उपयोग करना चाहती हैं। ये चीजें जब ऊपरसे आती या अन्दर प्रवेश करती हैं तब एक बहुत बड़ी शक्तिका अनुभव होता है, अन्तःस्फुरणा या ज्ञान-दीप्तिका स्पष्ट बोध होता है, प्रकाश और हर्षातिरेकसे रोमांच हो आता है, विशालता और शक्तिमत्ताकी एक छापसी पड़ जाती है। उस समय साधकको ऐसा मालूम होता है कि वह साधारण सीमाओंसे मुक्त हो गया है, अनुभूतिके एक विलक्षण नये जगत्में आ पहुंचा है, भरपूर, बृहत् और उन्नत हो गया है; इसके अतिरिक्त, जो कुछ इस तरह आता है वह साधककी अभीप्साओं, महदाकांक्षाओं, आध्यात्मिक पूर्णता और यौगिक सिद्धिसम्बन्धी उसकी धारणाओंके साथ घल-मिल जाता है : यहांतक कि वह

स्वयं उस सिद्धि और परिपूर्णताके रूपमें प्रतिभात होने लगता है । फिर बड़ी आसानीसे साधक उसकी चमक-दमक और वेगके द्वारा अभिभूत हो जाता है, उसे इस तरह जो कुछ मिला होता है उसे कहीं बड़े-चढ़े रूपमें देखने लगता है और ऐसा समझने लगता है कि उसे कोई परम वस्तु या कम-से-कम निस्संदिग्ध रूपमें कोई सत्य-वस्तु मिल गयी है । इस अवस्थामें प्रायः साधकको वह आवश्यक ज्ञान और अनुभव नहीं होता जिससे उसे यह पता चल जाय कि यह जो कुछ अनुभव उसे हुआ है वह बहुत ही अनिश्चित और सदोष आरंभ-मात्र है ; वह संभवतः तुरत यह बात नहीं समझ सकता कि वह अभी विश्वव्यापी अज्ञानके ही अन्दर है, विश्वव्यापी सत्यके अन्दर नहीं पहुंच सका है, परात्पर सत्यकी तो बात ही क्या ; और यह भी नहीं समझ सकता कि उसके अन्दर रचनात्मक या क्रियात्मक चाहे जो भावना-सत्य अवतरित हुए हों वे सब हैं केवल आंशिक ही और सो भी उसकी मिश्रित चेतनाके द्वारा उसके सामने उपस्थापित होनेके कारण और भी क्षीण हो गये हैं । वह संभवतः यह भी समझनेमें असमर्थ हो सकता है कि यह जो कुछ उसे अनुभूत या उपलब्ध हो रहा है इसे एक पक्की बात मानकर यदि वह इसका प्रयोग करनेके लिये दौड़ पड़ेगा तो वह या तो किसी गड़बड़ी या भूल-भ्रान्तिमें जा गिरेगा या किसी ऐसे आंशिक रूपके अन्दर आवद्ध हो जायगा जिसमें आध्यात्मिक सत्यका कुछ अंश तो हो सकता है पर वह अंश मन

और प्राणके अन्दर उपजनेवाली बेकार बातोंके भारसे दबकर एकदम विकृत हो गया होता है। इस अवस्थामें पड़ा हुआ साधक तभी सच्ची स्वतंत्रता और एक उच्चतर, बृहत्तर तथा सत्यतर सिद्धिकी ओर ले जानेवाले मार्गपर आगे बढ़ सकता है जब वह (चाहे तुरत या कुछ समय बाद) अपनी अनुभूतियोंसे अपने-आपको अलग कर लेनेमें, निर्विकार साक्षीचेतनामें उनसे ऊपर खड़ा होकर उनके सच्चे स्वरूप, उनकी सीमाओं, उनकी बनावट और उनके अन्दर मिली हुई चीजोंको देखनेमें समर्थ हो। साधनाके प्रत्येक स्तरमें साधकको ऐसा करना होगा। कारण जो कुछ इस प्रकार इस योगके साधकके पास आता है, चाहे वह अधिमानस या संबोधि-मय मानस या प्रबुद्ध मानस या किसी उच्चतर प्राणलोकसे आया हो या एक साथ ही इन सब लोकोंसे ही क्यों न आया हो, वह कभी अन्तिम नहीं होता; वह कभी परम सत्य नहीं होता जहां आकर साधक निश्चिन्त बैठ जाय; बल्कि वह तो एक अवस्था मात्र होता है। और फिर इन अवस्थाओंमेंसे होकर गुजरना ही पड़ता है, क्योंकि विज्ञानमय सत्य या परम सत्यतक कोई एक ही छलांग-में या कई छलांगोंमें भी नहीं पहुँच सकता; साधकको, ऐसी बहुतसी मध्यवर्ती अवस्थाओंको, उनके निम्न कोटिके सत्य या ज्योति या शक्ति या आनन्दसे आवद्ध या आसक्त हुए बिना, पार करते हुए स्थिरता, धीरता और दृढ़तापूर्वक आगे बढ़ना होता है।

यह वास्तवमें एक मध्यवर्ती अवस्था है, मनकी साधारण चेतना और सच्चे यौगिक ज्ञानके बीचमें आनेवाला एक कटिबन्ध है। कोई तो इस क्षेत्रको तुरत ही अथवा साधनाकी प्राथमिक अवस्थामें ही इसके सच्चे स्वरूपको देखकर तथा इसके अर्द्धप्रकाश और प्रलोभक पर अपूर्ण और बहुधा मिश्रित तथा पथभ्रष्टकारी अनुभवोंमें अटकनेसे इनकार करके बेलाग पार कर सकता है; कोई इसमें आकर विपथगामी हो सकता है, झूठी वाणियों और मिथ्या निर्देशोंका अनुगमन कर सकता है और तब इसका फल होता है आध्यात्मिक सर्वनाश; अथवा कोई इस मध्यवर्ती क्षेत्रमें ही आकर निवास कर सकता है, और आगे जानेकी कोई परवा न कर कोई खण्ड सत्य निर्माण कर सकता है और उसे ही पूर्ण सत्य समझ सकता है या इन संक्रमण-क्षेत्रोंकी शक्तियोंका यन्त्र बन सकता है—और यही दशा बहुतसे साधकों और योगियोंकी हुआ करती है। इस क्षेत्रके संस्पर्शमें आनेपर ये लोग एक असाधारण अवस्थाकी शक्तिकी अनुभूति और उसके प्रथम वेगसे अभिभूत हो जाते और थोड़ीसी रोशनीसे ही चौंधिया जाते हैं; यह थोड़ीसी रोशनी उन्हें एक प्रखर ज्योतिसी दिखायी देती है; अथवा वे किसी शक्तिका स्पर्श अनुभव करते हैं और उसे ही पूर्ण भागवत शक्ति या कम-से-कम कोई बड़ी महान् योग-शक्ति मान बैठते हैं; अथवा ये किसी मध्यवर्ती शक्ति (जो सदा भगवान्की ही शक्ति नहीं होती) को ही परम भागवत-शक्ति और किसी मध्यवर्ती

चेतनाको ही परम उपलब्धि मान लेते हैं। बड़ी आसानीसे ये लोग यह समझने लगते हैं कि अब तो हम पूर्ण विश्वमयी चेतनामें आ गये हैं जब कि ये उसके केवल सामनेके या छोटेसे भागमें ही होते हैं या ऐसे बृहत्तर मन, प्राण या सूक्ष्म भौतिक क्षेत्रोंमें ही होते हैं जिनके साथ इनका क्रियात्मक सम्बन्ध हो जाता है। अथवा इन लोगोंको ऐसा प्रतीत होने लगता है कि अब हम किसी पूर्णतया प्रबुद्ध चेतनाके अन्दर आ गये हैं जब कि वास्तवमें ये ऊपरसे आनेवाली चीजोंको किसी मनोमय या प्राणमय लोककी आंशिक ज्योतिमें अधूरे तौरपर ग्रहण करते होते हैं; क्योंकि जो कुछ आता है वह इन लोकोंसे होकर आनेके समय बहुधा क्षीण और विकृत हो जाता है; उसे ग्रहण करनेवाला साधकका मन और प्राण भी जो कुछ ग्रहण किया गया है उसे कुछ-का-कुछ समझता और प्रकट करता है अथवा उसके साथ अपनी ही धारणाओं, भावनाओं और कामनाओंको इस तरह मिला देता है कि इन्हें वह फिर अपना समझ ही नहीं पाता और ऊपरसे प्राप्त होनेवाले सत्यका ही अंश मानने लगता है, क्योंकि ये उसके साथ मिल जाती हैं, उसके आकारका अनुकरण करती हैं, उसके प्रकाशसे चमकने लगती हैं और इस साहचर्य और पराये प्रकाशके कारण अतिरञ्जित मूल्य प्राप्त करती हैं।

इससे भी कहीं बड़े संकट अनुभवके इस मध्यवर्ती क्षेत्रमें उपस्थित होते हैं। कारण, इस अवस्थामें जिन लोकोंकी ओर

साधक अपनी चेतनाको खोले रखता है, उन लोकोंसे — पहलेकी तरह केवल किसी झलक और प्रभावके रूपमें ही नहीं, बल्कि सोधे, अपने पूर्ण वेगके साथ — अनगिनत भावनाएं, प्रेरणाएं, सूचनाएं और सभी प्रकारकी रचनाएं आया करती हैं जो बहुधा परस्पर-विरोधी, विसंगत या विपरीत हुआ करती हैं, पर इस ढंगसे वे अल्प उपस्थित होती हैं कि उनकी न्यूनताएं और उनके पारस्परिक भेद उनके प्रबल वेग, उनकी आपातसत्यता और उनकी युक्तिके प्राचुर्य या निश्चयके तीव्र बोधसे एकदम ढक जाते हैं। निश्चयकी इस प्रतीति, इस स्पष्टता, प्राचुर्य और समृद्धिके इस दिखावेसे पराभूत होकर साधकका मन एक बहुत बड़ी विशृंखलताको प्राप्त होता है और उसे ही कोई बृहत्तर संगठन और सुशृंखला मान बैठता है; अथवा उसके मनमें लगातार नाना प्रकारके हेरफेर और परिवर्तन होते रहते हैं और उन्हें उसका मन तीव्र प्रगति मान लेता है यद्यपि वे उसे किसी ओर भी नहीं ले जाते। अथवा इसके विपरीत वहां यह भी आशंका है कि साधक ऊपरसे देदीप्यमान दिखायी देनेवाली पर अज्ञानजनित किसी सत्ताका यन्त्र बन जाय; क्योंकि ये मध्यवर्ती क्षेत्र छोटे-छोटे देवों या प्रबल दैत्यों या नन्हीं-नन्हीं सत्ताओंसे भरे हुए हैं जो इस पृथ्वीपर अपनी सृष्टि करना चाहती हैं, अपने किसी भावको पार्थिव रूपमें व्यक्त करना चाहती हैं अथवा पार्थिव जीवनमें किसी मनोमय और प्राणमय रूपको प्रस्थापित करना चाहती हैं और जो साधकके विचार और संकल्पको

अपने काममें लगाने, अपने प्रभावमें ले आने या अपने अधिकार-तकमें कर लेने तथा इस उद्देश्यकी पूर्तिके लिये साधकको अपना यन्त्र बनानेके लिये उत्सुक रहती हैं। परन्तु यह खतरा भी उस प्रसिद्ध खतरेसे भिन्न है जो वास्तविक विरोधी शक्तियोंकी ओरसे आता है; उन शक्तियोंका एकमात्र उद्देश्य होता है विशृंखला और असत्यकी सृष्टि करना, साधनाको तहस-नहस कर डालना तथा सर्वनाशकारी अनाध्यात्मिक प्रमाद उत्पन्न करना। ये शक्तियां बहुधा किसी दिव्य शक्तिका नाम धारण कर साधकके सामने आती हैं और जो साधक इनमेंसे किसी एकके चंगुलमें फंस जाता है वह योगमार्गसे भ्रष्ट हो जाता है। और इसके विपरीत यह भी सर्वथा संभव है कि इस क्षेत्रके अन्दर प्रवेश करते ही साधकको भगवान्की कोई शक्ति मिल जाय जो उसकी सहायता करे और तबतक उसको पथप्रदर्शन करे जबतक वह महत्तर वस्तुओंके लिये प्रस्तुत न हो जाय; पर फिर भी इसी कारण यह नहीं कहा जा सकता कि साधक इस क्षेत्रके प्रमादों और पदस्खलनोंसे एकदम बच ही जायगा; क्योंकि यहां ऐसा होना अत्यन्त स्वाभाविक है कि इन क्षेत्रोंकी शक्तियां या विरोधी शक्तियां मार्गप्रदर्शक दिव्य वाणी या मूर्तिका अनुकरण कर साधकको धोखा दें और पथभ्रष्ट करें या साधक स्वयं अपने ही मन, प्राण या अहंकारकी सृष्टियों और रचनाओंको भगवान्की ओरसे आयी हुई मान ले।

कारण, यह मध्यवर्ती क्षेत्र अर्ध-सत्योका प्रदेश है—और केवल इतनेसे ही कोई हर्ज नहीं था; क्योंकि विज्ञानके नीचे कहीं भी पूर्ण सत्य नहीं है; पर यहांका अर्ध-सत्य प्रायः इतना आंशिक या कार्यतः इतना अस्पष्ट और संदिग्ध होता है कि अस्त-व्यस्तता, भ्रान्ति या प्रमादके लिये एक चौड़ा मैदान खुला रहता है। यहांपर साधक यह समझने लगता है कि अब हम अपनी पुरानी छोटीसी चेतनामें ही नहीं हैं, क्योंकि अब वह अपने-आपको किसी बृहत्तर या अधिक शक्तिशाली वस्तुसे युक्त अनुभव करता है जब कि वह होता है अपनी पुरानी चेतनामें ही जो वास्तवमें अभी लुप्त नहीं हुई है। वह अपने ऊपर अपनेसे अधिक महान् किसी शक्ति, सत्ता या सामर्थ्यका अधिकार या प्रभाव अनुभव करता है, उसीका यंत्र बननेकी आकांक्षा करता है और समझता है कि वह अहंकारसे मुक्त हो गया है; पर इस अनहंकारिताकी भ्रान्तिके अन्दर प्रायः एक बड़ा-चढ़ा अहंकार छिपा हुआ होता है। नाना प्रकारकी भावनाएं जो केवल अंशतः सत्य होती हैं, उसे आक्रांत कर लेती हैं और उसके मनको परिचालित करती हैं और अत्यधिक विश्वासके साथ उन भावनाओंका दुरुपयोग करनेपर वे असत्यमें परिणत हो जाती हैं, इसके कारण चेतनाकी गतियां दूषित हो जाती हैं और भ्रान्तिके लिये दरवाजा खुल जाता है। नाना प्रकारकी सूचनाएं आती हैं, कभी-कभी तो बड़ी ही अद्भुत और आकर्षक सूचनाएं आती हैं जो साधकके महत्त्वको अतिरंजित करती

हैं अथवा उसकी इच्छाओंके अनुकूल होती हैं और वह कोई जांच-पड़ताल, या उचित-अनुचितका विवेक किये बिना ही उन्हें ग्रहण कर लेता है। यहांतक कि उनमें जो कुछ सत्य होता है उसे भी उसके वास्तविक मूल्य, सीमा और मानसे परे इतना अधिक बढ़ा-चढ़ा और फैला दिया जाता है कि वह प्रमादको उत्पन्न करनेवाला बन जाता है। यह वह क्षेत्र है जिसे बहुतेरे साधकोंको पार करना पड़ता है, जिसमें बहुतेरे बहुत दिनोंतक भटकते रहते हैं और जिसमेंसे बहुतेरे कभी बाहर निकल ही नहीं पाते। विशेषकर जिन साधकोंकी साधना प्रधानतया मन और प्राणके क्षेत्रोंमें ही चलती है उन्हें यहां बहुतसी कठिनाइयों और अत्यधिक खतरेका सामना करना पड़ता है; केवल वे ही लोग, जो सच्चाईके साथ गुरुप्रदर्शित मार्गका अनुगमन करते हैं या जिनकी प्रकृतिमें हृत्पुरुषका प्राधान्य स्थापित हो चुका होता है, बड़ी आसानीसे, मानो निश्चित और स्पष्ट रूपमें चिह्नित किसी मार्गसे होकर इस मध्यवर्ती प्रदेशको पार कर जाते हैं। अगर साधकमें केन्द्रगत सच्चाई हो, मूलगत विनम्रता हो तो वह भी बहुतसे खतरों और कष्टोंसे बच सकता है और फिर शीघ्रतासे इस क्षेत्रके परे उस विशुद्धतर ज्योतिमें पहुंच सकता है जहां बहुत-कुछ मिलावट, अनिश्चितता और संघर्षकी अवस्था रहनेपर भी माया और अज्ञानके अर्ध-प्रकाशमें बने रहनेके बदले विश्वगत सत्यकी ओर अपने-आपको खोलनेकी ही प्रवृत्ति जगती है।

यहांपर मैंने साधारण चेतनाके ठीक उस पारवाली चेतनाकी अवस्थाका तथा उसके मुख्य-मुख्य अंगों और संभावनाओंका सामान्य रूपसे इसलिये वर्णन किया है कि यहो वह स्थान है जहां इस प्रकारकी अनुभूतियां साधकोंको हुआ करती हैं। परन्तु भिन्न-भिन्न साधक यहां भिन्न-भिन्न प्रकारसे बर्ताव किया करते हैं और कभी एक प्रकारकी सम्भावनाओंकी ओर झुकते हैं तो कभी दूसरे प्रकारकी सम्भावनाओंकी ओर। जिस प्रसङ्गमें यह चर्चा यहां की जा रही है उस प्रसंगमें ऐसा मालूम होता है कि साधकका इस क्षेत्रमें जो प्रवेश हुआ है वह विश्व-चैतन्यको नीचे उतार लाने या उसमें बलात् प्रवेश करनेके प्रयत्नके कारण हुआ है—इस बातको चाहे जिस ढंगसे कहा जाय अथवा स्वयं प्रयत्न करनेवालेको अपने इस प्रयत्नका बोध हो या न हो, अथवा बोध हो भी तो चाहे इस रूपमें हो या न हो, इससे कुछ आता-जाता नहीं, सार रूपमें बात जो कुछ है वह यही है। इस प्रसङ्गमें साधकका प्रवेश जिस क्षेत्रमें हुआ था वह अधिमानस नहीं था; क्योंकि सीधे अधिमानसमें पहुंचना असम्भव है। निश्चय ही अधिमानस विश्व-चैतन्यके अखिल कर्मके ऊपर और पीछे विद्यमान है, पर आरम्भमें उसके साथ अप्रत्यक्ष सम्बन्ध ही स्थापित किया जा सकता है; वहांसे जो चोजें आती हैं वे मध्यवर्ती क्षेत्रोंमें होती हुई बृहत्तर मानस-क्षेत्र, प्राण-क्षेत्र और सूक्ष्म भौतिक क्षेत्रमें आती हैं और रास्तेमें बहुत-कुछ परिवर्तित और क्षोण होती हुई

आती हैं, यहांतक कि अधिमानसके अपने मूल क्षेत्रमें उनमें जो शक्ति और सत्य होता है वह अब पूराका पूरा नहीं रह जाता । अधिकांश गतियां तो अधिमानससे नहीं, वरन् उससे नीचेके उच्चतर मानस-क्षेत्रोंसे ही आती हैं । अधिकांश भावनाएं, जो इन अनुभूतियोंमें भरी होती हैं और जिनके आधारपर ही ये अनुभूतियां सत्य होनेका दावा करती हुई प्रतीत होती हैं, अधिमानसकी नहीं होतीं, बल्कि उच्चतर मनकी या कभी-कभी प्रबुद्ध मनकी होती हैं ; पर साथ ही उनमें निम्नतर मन और प्राणकी सूचनाएं भी मिली हुई होती हैं और वे अपने प्रयोगमें बुरी तरहसे क्षीण अथवा बहुतसे स्थानोंमें अनुचित रूपसे प्रयुक्त हुई होती हैं । पर इन सबसे कुछ नहीं बिगड़ता ; ये सब यहांके लिये स्वाभाविक और सामान्य बातें हैं और इन सबसे होकर ही साधक एक ऐसे स्वच्छतर वातावरणमें पहुंच जाता है जहां सभी बातें अपेक्षाकृत अधिक सुसंगठित और अधिक सुदृढ़ आधारपर अवस्थित होती हैं । परन्तु इस प्रसङ्गमें जिस भावसे कार्य किया गया था उसमें अत्यधिक शीघ्रता और उत्सुकता, अतिरंजित आत्माभिमान और आत्म-विश्वास, अधूरे ज्ञानपर आश्रित निश्चयता वर्तमान थी और भरोसा और किसीके भी पथप्रदर्शनपर नहीं, बल्कि अपने ही मनके अथवा ऐसे 'भगवान्' के पथप्रदर्शनपर किया गया था जो अत्यन्त सीमित ज्ञानकी अवस्थामें कल्पित या अनुभूत हुए थे । ऐसी अवस्थामें भगवान्-सम्बन्धी साधककी धारणा और अनुभूति,

यदि वे मूलतः वास्तविक भी हों तो भी पूर्ण और विशुद्ध कभी नहीं होतीं ; उनमें सब प्रकारके मन और प्राणके अध्यारोप मिले हुए होते हैं और इस भागवत पथप्रदर्शनके साथ ऐसी सभी प्रकारकी बातें जड़ित होती हैं और उसका अङ्ग मानी जाती हैं जो एकदम दूसरे ही स्थानोंसे आती हैं । अधिकतर ऐसी अवस्थाओं-में भगवान् अधिकांशमें पर्देके पीछेसे ही क्रिया करते हैं, फिर भी यदि यह मान लिया जाय कि वह सीधे ही मार्गप्रदर्शन करते हैं तो भी उनका पथप्रदर्शन कभी-कभी ही मिलता है और उसके अतिरिक्त अन्य सभी बातें विश्व-शक्तियोंके खेल ही होती हैं ; उनमें प्रमाद, स्खलन और अज्ञानका सम्मिश्रण अबाध रूपसे होता रहता है और यह सब इसलिये होने दिया जाता है कि विश्व-शक्तियोंके द्वारा साधककी परीक्षा हो जाय, वह अनुभवके द्वारा शिक्षा प्राप्त करे, अपूर्णताओंसे होकर पूर्णताकी ओर अग्रसर हो सके—अगर उसमें इसके लिये योग्यता हो, अगर वह सीखना चाहता हो तो अपनी भूलों और गलतियोंको आंख खोलकर देखे, उनसे शिक्षा ग्रहण करे और लाभ उठावे, जिसमें विशुद्धतर सत्य, ज्योति और ज्ञानकी ओर अग्रसर हो सके ।

मनके इस अवस्थामें पहुंचनेका परिणाम यह होता है कि जो कुछ इस सम्मिश्र और संशयसंकुल क्षेत्रमें साधकके सामने आता है उसका ही वह इस प्रकार समर्थन करने लगता है मानो वही परम सत्य और एकमात्र भागवत इच्छा हो ; जो भावनाएं या

सूचनाएं बार-बार आती रहती हैं उन्हें साधक इस प्रकार अपनी ही बातपर अड़े रहकर और पूरे निश्चयके साथ प्रकट करता है मानो वे ही सम्पूर्ण और निर्विवाद सत्य हों । इस अवस्थामें साधककी ऐसी धारणा बन जाती है कि हम नैवैयक्तिक और अहंकार-विमुक्त हो गये हैं, जब कि उसके मनका सारा रुख, उसका कथन और भाव सब कुछ प्रचण्ड अहंमन्यतासे भरा होता है और उसकी यह अहंमन्यता इस कारण पुष्ट होती रहती है कि वह निश्चित रूपसे यह समझता है कि वह भगवान्‌के यंत्रके रूपमें और भगवान्‌की प्रेरणाके अनुसार ही सोचता-विचारता और कार्य करता है । उस समय साधक ऐसी-ऐसी भावनाओंको बड़े जोरदार शब्दोंमें पेश करता है जो मनके लिये तो ठीक हो सकती हैं, पर आध्यात्मिक दृष्टिसे ठीक नहीं होतीं; फिर भी वे ऐसे ढंगसे कही जाती हैं मानो वे अध्यात्मके ही ऐकान्तिक सत्य हों । उदाहरणके तौरपर हम समताको ले सकते हैं जो उस दृष्टिसे एक मनोधर्म मात्र होता है—क्योंकि यौगिक समता बिल्कुल दूसरी ही चीज है,— फिर अपने आत्माके लिये जो स्वतन्त्रताका दावा किया जाता है, किसीको गुरु माननेसे जो इनकार किया जाता है, या भगवान् तथा मनुष्यदेहधारी भगवान्‌के बीच जो भेद किया जाता है इन सब बातोंको ले सकते हैं । ये सब भावनाएं ऐसी स्थितियां हैं जिन्हें मन और प्राण ग्रहण कर सकते हैं और ऐसे सिद्धान्तोंमें बदल सकते हैं जिन्हें वे धार्मिक या यहांतक कि आध्यात्मिक जीवनपर

भी लादनेकी चेष्टा कर सकते हैं, यद्यपि वे स्वरूपतः न तो आध्यात्मिक होते हैं और न हो ही सकते हैं। फिर प्राणमय लोकोंसे भी सूचनाएं आने लगती हैं, रोमांचकारी, मनगढ़न्त या विलक्षण कल्पनाओंका तांतासा लग जाता है, गूढार्थव्यञ्जन, अन्तर्ज्ञानाभास और आगे होनेवाली उपलब्धियोंका आश्वासन मिलने लगता है और इन बातोंसे साधकका मन या तो उत्तेजित हो जाता है या विमूढ़ हो जाता है और प्रायः साधक इन बातोंको ऐसे रूप दे देता है जिनसे उसका अहंकार और अहंमन्यता बेतरह बढ़ जाती हैं यद्यपि ये सब बातें सच्चे और सुनिश्चित आध्यात्मिक या गुह्य सत्योंके ऊपर अवलंबित नहीं होतीं। इस प्रकारकी बातोंसे यह क्षेत्र भरा हुआ है और अगर इन्हें मौका दिया जाय तो ये साधकके ऊपर आकर एकदम छा जाती हैं; परन्तु साधक यदि वास्तवमें परम तत्त्वको ही प्राप्त करना चाहता हो तो उसे चाहिये कि वह इन्हें केवल देखे और आगे बढ़ता जाय। यह बात नहीं है कि ऐसी बातोंमें तनिक भी सत्य न हो, पर बात यह है कि एक सत्यके साथ-साथ नौ असत्य सत्यका रूप धारण कर सामने आते हैं और केवल वही मनुष्य बिना लुढ़के या यहांके गोरखधंधेमें बिना फंसे अपना रास्ता निकाल सकता है जो सूक्ष्म जगत्सम्बन्धी गुह्यविद्याकी शिक्षा पा चुका हो और दीर्घकालीन अनुभवके द्वारा अचूक कौशल प्राप्त कर चुका हो। यहां यह सम्भव है कि साधकका सारा मनोभाव, उसका कर्म और

उसकी बातचीत इस मध्यवर्ती क्षेत्रकी भूल-भ्रान्तियोंसे इस तरह भर जाय कि फिर उसके लिये इस रास्तेपर आगे बढ़नेका अर्थ ही हो जाय भगवान् और योगसे बहुत दूर चला जाना ।

फिर भी यहां साधकको यह स्वतंत्रता है कि वह चाहे तो इन अनुभवोंके अन्दर मिलनेवाले इस मिश्रित पथप्रदर्शनका ही अनुसरण करे या सच्चे पथप्रदर्शनको स्वीकार करे । प्रत्येक मनुष्य, जो यौगिक अनुभूतिके क्षेत्रोंमें प्रवेश करता है, अपने ही मार्गका अनुसरण करनेके लिये स्वतंत्र है ; परन्तु यह योगमार्ग ऐसा नहीं है जिसका अनुसरण चाहे जो कर सके, बल्कि यह केवल उन्हीं लोगोंके लिये है जो इसके लक्ष्यको प्राप्त करना चाहते हैं, इसके निर्दिष्ट पथका अनुसरण करना चाहते हैं जिसके लिये सुनिश्चित पथप्रदर्शन अत्यन्त आवश्यक है । किसीके भी लिये यह आशा करना व्यर्थ है कि वह इस मार्गपर किसी सच्ची सहायता या प्रभावको प्राप्त किये बिना ही केवल अपने ही आन्तरिक बल और ज्ञानके सहारे बहुत दूरतक—अन्ततक चले जानेकी तो बात ही क्या—अग्रसर हो सकता है । दीर्घकालसे जिन योगोंका अभ्यास लोग करते आ रहे हैं उन सामान्य योगमार्गोंका भी गुरुकी सहायताके बिना अनुसरण करना बहुत कठिन है ; फिर इस योगमें तो ऐसा करना एकदम असम्भव ही है, क्योंकि इस योगमें जैसे-जैसे मनुष्य आगे बढ़ता है वैसे-वैसे उसे ऐसे देश मिलते हैं जिनमें अबतक किसीने पैर

नहीं रखा था और ऐसे क्षेत्र मिलते हैं जिन्हें अबतक किसीने जाना नहीं था । और यहां जो कर्म करनेको कहा जाता है वह भी ऐसा कर्म नहीं है जिसे चाहे किसी मार्गका चाहे जो साधक कर सके ; यह कार्य 'नैर्व्यक्तिक' ब्रह्मके लिये भी नहीं है जो नैर्व्यक्तिक होनेके कारण ही क्रियाशील शक्ति नहीं है, बल्कि जो इस विश्वकी सभी क्रियाओंका एकसा ही उदासीन आधार मात्र है । यह कर्म तो उन्हीं लोगोंके लिये साधनाका एक क्षेत्र है जिन्हें इस योगके कठिन और जटिल मार्गको तै करना है, दूसरे किसीके लिये नहीं है । यहां सभी कर्मोंको स्वीकृति, नियमानुवर्तन और समर्पणकी भावनाके साथ ही करना होता है, अपनी वैयक्तिक मांगों और शर्तोंको रखते हुए नहीं, प्रत्युत सजग और सचेत होकर निर्दिष्ट नियंत्रण और परिचालनकी अधीनता स्वीकार करते हुए करना होता है । अन्य किसी भावसे किया हुआ कर्म वातावरणमें अनाध्यात्मिक असामञ्जस्य, अस्तव्यस्तता और उथल-पुथल उत्पन्न करता है । समुचित भावके साथ कर्म करनेपर भी बहुतसी कठिनाइयां उपस्थित होती हैं, भूल-भ्रान्तियां होती हैं, पद-पदपर ठोकरें खानी पड़ती हैं, क्योंकि इस योगमें साधकोंको बड़े धैर्यके साथ और उनके अपने प्रयासके लिये भी कुछ क्षेत्र रखते हुए, अनुभवके सहारे, मन-प्राणके स्वाभाविक अज्ञानसे बाहर निकलकर बृहत्तर आत्मा और ज्योतिर्मय ज्ञानमें ले जाना होता है । परन्तु बिना पथप्रदर्शनके यदि साधक साधारण मान-

सिक चेतनाके परेके इन क्षेत्रोंमें घूमने-भटकने लगे तो इसमें यह भय है कि योगकी भित्ति ही नष्ट हो जाय और केवल जिन अवस्थाओंमें ही कर्म किया जा सकता है उन अवस्थाओंको ही साधक खो बैठे । इस मध्यवर्ती क्षेत्रको पार करनेका रास्ता— जिससे होकर जानेके लिये सभी बाध्य नहीं हैं, क्योंकि बहुतसे लोग इससे अपेक्षाकृत तंग पर अधिक निश्चित पथसे इसे पार कर जाते हैं— बहुत विकट है; पर इस मार्गपर चलनेसे जो फल प्राप्त होता है उससे जीवनमें बहुत विशाल और समृद्ध सृष्टि की जा सकती है; परन्तु जब कोई यहां आकर डूब जाता है तब बाहर निकलना बहुत कठिन और कष्टसाध्य हो जाता है और बहुत दिनोंतक संघर्ष और प्रयास करनेपर ही संभव होता है ।

६ नवम्बर १९३२



विश्वगत सत्य और विश्वगत अज्ञान

कोई ऐसा अज्ञान नहीं जो विश्वगत अज्ञानका अंश न हो, केवल व्यक्तिमें आकर ही उसकी आकृति और गति मर्यादित होती है ; और विश्वगत अज्ञान उस विश्व-चैतन्यकी सामूहिक क्रिया है जो परम सत्यसे विच्छिन्न है और एक ऐसी निम्नतर प्रकृतिके अन्दर क्रियाशील हो रहा है जिसमें सत्य विकृत, क्षीण, मिश्रित और असत्य तथा प्रमादसे आच्छादित रहता है । विश्वगत सत्य विश्व-चेतनाकी समस्त वस्तुओंको देखनेकी वह दृष्टि है जिसमें वस्तुओंका यथार्थ स्वरूप, उनका भगवान्‌के साथ वास्तविक संबंध तथा उनका पारस्परिक सच्चा सम्बन्ध दिखायी देता है ।

यौगिक समता और मानसिक समता

यौगिक समता अन्तरात्माकी समता है, वह समवर्तिता है जो स्थापित होती है एक आत्माके, सर्वत्र विद्यमान एक भगवान्‌के बोधके ऊपर—नामरूपात्मक जगत्‌के समस्त भेदों, तारतम्यों और वैषम्योंके होते हुए भी उसी 'एक' को देखनेवाली दृष्टिके ऊपर । समताका जो मानसिक स्वरूप है वह इन भेदों, तारतम्यों और असमानताओंको या तो देखना ही नहीं चाहता या उसे लोप ही

कर देनेकी चेष्टा करता है और इस तरह कार्य करनेमें प्रवृत्त होता है मानो यहां सब कोई बराबर ही हों या सबको बराबर बनानेका प्रयत्न करता है । यह बात ठीक रामकृष्णके भानजे हृदयकी-सी है जो रामकृष्णका स्पर्श पाते ही चिल्लाकर कहने लगा, “राम-कृष्ण, तुम ब्रह्म हो और मैं भी ब्रह्म हूं; हम दोनोंमें कोई भेद नहीं”; और जिसके शान्त न होनेपर रामकृष्णको अपनी शक्ति ही हटा लेनी पड़ी । अथवा यह बात उस शिष्यकी-सी है जो महावतका कहना न मानकर हाथीके सामने यह कहता हुआ खड़ा हो गया कि “मैं ब्रह्म हूं”, और जिसे हाथीने अपनी सूंडसे पकड़कर उठा लिया और एक किनारे रख दिया । जब उसने अपने गुरुके पास जाकर इसकी शिकायत की तब गुरुने कहा, “हां, पर तुमने महावत ब्रह्मकी बात क्यों नहीं सुनी? यही कारण था कि हाथी ब्रह्मको तुम्हें उठाकर एक किनारे रख देना पड़ा जिसमें तुम्हें कोई हानि न उठानी पड़े ।” इस व्यक्त जगत्में सत्यके दो पहलू हैं और तुम उन दोनोंमेंसे एककी भी अवहेलना नहीं कर सकते ।



मौलिक भेद

इस शिक्षाका अन्य शिक्षाओंके साथ जो मौलिक भेद है वह यह है कि इस शिक्षाके अनुसार एक क्रियात्मक (Dynamic) भागवत सत्य (विज्ञान-तत्त्व) है और वह सत्य अज्ञानके इस जगत्-में अवतरित हो सकता है, एक नवीन सत्य-चेतनाकी सृष्टि कर सकता है और जीवनको दिव्य बना सकता है । पर प्राचीन सभी योग मनसे ऊपर उठकर सीधे निरपेक्ष परब्रह्मकी ओर चले जाते हैं और सारे जगत्को अविद्या, माया या लीला मानते हैं ; उनका कहना है कि जब तुम निश्चल और निर्विकार भागवत सत्यमें प्रवेश करते हो तब तुम विश्व-जीवनके बाहर चले जाते हो ।

उच्चतर सत्य और निम्नतर सत्य

“ यदि विज्ञानमय सत्यके अतिरिक्त अन्य सब कुछ असत्य ही हो तो फिर विज्ञानके नीचे जो अधिमानस है वह विज्ञानके अन्दर जानेका मार्ग कैसे हो सकता है ? ”

मैंने यह नहीं कहा है कि विज्ञानमय सत्यके अतिरिक्त अन्य सब कुछ असत्य है । मैंने यह कहा है कि विज्ञानके नीचे कहीं भी पूर्ण सत्य नहीं है । विज्ञानमय सत्य, जो पूर्ण और सुसमन्वित

है, अधिमानसमें आकर अनेक भागोंमें विभक्त हो जाता है, एक सत्यके कई सत्य हो जाते हैं जो एक-दूसरेके मुकाबले अपने-आपको चरितार्थ करनेमें प्रवृत्त होते हैं, अपना-अपना अलग जगत् ही सृष्ट करना चाहते हैं या विभिन्न पृथक्-पृथक् सत्यों और सत्य-शक्तियोंके संयोगसे बने हुए जगत्तोंमें अपना-अपना प्रभुत्व जमाना या अपना-अपना हिस्सा प्राप्त करना चाहते हैं। अधिमानससे और नीचे उतरनेपर सत्यका यह विभाजन इस तरह अधिकाधिक स्पष्ट होता जाता है जिससे वास्तविक भूल-भ्रान्ति, मिथ्यापन, अज्ञान और अन्तमें जड़-तत्त्वकी जैसी अचेतनतातकको उत्पन्न होनेका मौका मिल जाता है। यह जगत् अचेतनतासे ही निकला है और फिर इसने अपने अन्दरसे मनको विकसित किया है जो अविद्याका एक यंत्र है और जो अनेक प्रकारके प्रतिबंधों, संघर्षों, जटिलताओं और प्रमादोंसे होता हुआ सत्यतक पहुंचनेकी चेष्टा करता है। अधिमानसतक फिरसे वापस जाना, अगर कोई इसे पूर्ण रूपसे कर सके (जो स्थूल-देहधारी मनुष्योंके लिये आसान नहीं है) तो यह विज्ञानमय सत्यके द्वारपर, उसमें प्रवेश करनेकी आशासे खड़ा होना ही है।

७ नवम्बर १९३२



श्रद्धाका प्रश्न

इन दो धारणाओंमें मेल कैसे बैठाया जाय :-

(१) सब प्रकारकी क्रियाओं और घटनाओंके पीछे भगवान्का ही संकल्प रहता है ।

(२) भगवान्का संकल्प व्यक्त जगत्के अन्दर विकृत हो जाता है ।

श्रद्धा दो प्रकारकी होती है :

एक वह श्रद्धा है जो हमारे अन्दर समत्व ले आती है और दूसरी वह है जो सिद्धि ले आती है ।

ये दो श्रद्धाएं भगवान्के दो विभिन्न स्वरूपोंकी अनुवर्तिनी हैं ।

एक तो परात्पर भगवान् हैं और दूसरे विश्वगत भगवान् हैं ।

सिद्धिका जो सङ्कल्प होता है वह परात्पर भगवान्का होता है ।

विश्वात्मा भगवान्का कार्य है वर्तमान परिस्थितियोंके अनुसार सृष्टि-चक्रको चलाना । इस विश्वात्माकी ही इच्छा-शक्ति इस जगत्की प्रत्येक परिस्थिति, प्रत्येक क्रियामें अभिव्यक्त हो रही है ।

हमारी साधारण चेतनाके लिये विश्वात्माकी यह इच्छा-शक्ति ऐसी चीज नहीं है जो एक स्वतन्त्र शक्तिके रूपमें कार्य करती हो और जो चाहे वही करती हो ; हमारी चेतन. तो ऐसा समझती है

कि यह इन सभी सत्ताओंके द्वारा, संसारमें क्रिया करनेवाली सभी शक्तियों और उन शक्तियोंके नियम तथा उनके परिणामोंके द्वारा कार्य करती है—जब हम अपने-आपको इस इच्छा-शक्ति-की ओर उद्घाटित करते हैं और अपनी साधारण चेतनासे बाहर निकल जाते हैं केवल तभी हम ऐसा अनुभव कर सकते हैं कि यह एक स्वतन्त्र शक्तिके रूपमें जगत्की शक्तियोंकी सामान्य क्रियाओंमें हस्तक्षेप करती है तथा उन्हें अपनी इच्छाके अधीन रखती है ।

और उस समय हम यह भी देख सकते हैं कि उन शक्तियोंकी क्रीड़ाके अन्दर भी तथा उनकी विकृतियोंके होते हुए भी विश्वात्माकी यह इच्छा-शक्ति परिणामतः परात्पर भगवान्के संकल्पको ही सिद्ध कर रही है ।

विज्ञानमय सिद्धिका संकल्प परात्पर भगवान्का ही संकल्प है जिसे हमें यहां पूर्ण करना है । जिन परिस्थितियोंमेंसे होकर हमें यह कार्य करना है वे परिस्थितियां निम्नतर चेतनाकी हैं जिनमें हमारी अपनी ही अज्ञता, दुर्बलता और प्रमादशीलताके कारण तथा विभिन्न विरोधी शक्तियोंके परस्पर संघर्षके कारण बहुतसी बातें विकृत हो सकती हैं । अतएव श्रद्धा और समताका होना अत्यावश्यक है ।

हमें ऐसी श्रद्धा रखनी होगी कि हमारे अज्ञान, प्रमाद और दुर्बलताके होते हुए भी, विरोधी शक्तियोंके आक्रमणोंके होते हुए भी तथा अभी आपाततः हमारी विफलता दिखायी देनेपर भी

भागवत संकल्प हमें, प्रत्येक परिस्थितिसे होते हुए, अन्तिम सिद्धिकी ओर लिये जा रहा है। यह श्रद्धा हमें समता प्रदान करेगी; यह वह श्रद्धा है जो, जो कुछ भी होता है उसे स्वीकार करती है, पर उसे अन्तिम नहीं मानती, बल्कि यह मानती है कि यह जो कुछ अवस्था है उसमेंसे होकर ही उसे अग्रसर होना है। जब एक बार यह समता स्थापित हो जाती है तब फिर इसीसे बल पाकर दूसरे प्रकारकी श्रद्धा भी स्थापित हो सकती है जो विज्ञानमयी चेतनासे प्राप्त होनेवाली किसी शक्तिसे युक्त होकर क्रियाशील हो सकती है और जो वर्तमान परिस्थितियोंपर विजय प्राप्त कर यह निश्चित कर सकती है कि क्या होना चाहिये तथा जो परात्पर भगवान्‌के संकल्पकी सिद्धिको यहां ले आनेमें सहायता कर सकती है।

जो श्रद्धा विश्वात्मा भगवान्‌के प्रति प्रवाहित होती है वह अपनी क्रियाशक्तिमें विश्व-लीलाकी आवश्यकताओंके द्वारा सीमित होती है।

इन सीमाओंसे एकदम मुक्त होनेके लिये यह आवश्यक है कि हम परात्पर भगवान्‌को प्राप्त करें।

२४ जून १९३१



भगवान्का त्रिविध स्वरूप

परात्पर पुरुष, विश्व-पुरुष और व्यष्टि-पुरुषका भेद कोई मेरा अपना आविष्कार नहीं है और न यह भारत या एशियाकी ही कोई खास चीज है,—प्रत्युत यह यूरोपकी भी एक सर्वमान्य शिक्षा है जो कैथोलिक सम्प्रदायमें गुप्त-ज्ञानपरम्पराके रूपमें प्रचलित है और जो उस सम्प्रदायमें त्रिमूर्ति (Trinity) अर्थात् पिता, पुत्र और पवित्रात्मा (Holy Ghost) के प्रामाणिक अर्थके रूपमें स्वीकार की जाती है,—और इसका अनुभव यूरोपके बहुत-से योगियोंको भी हो चुका है। यह बीज-रूपमें उन सभी आध्यात्मिक साधनाओंमें वर्तमान है जो भगवान्की सर्वव्यापकताको स्वीकार करती हैं—भारतके वैदान्तिक अनुभवमें है और इस्लाम-के योगमार्गमें भी है (केवल सूफियोंमें ही नहीं, बल्कि अन्य सम्प्रदायोंमें भी है)—और मुसलमान तो केवल दो या तीन ही नहीं बल्कि भगवान्के कई स्तर मानते हैं जिन्हें पार करनेपर ही परमकी प्राप्ति होती है। अब स्वयं इस त्रिविधताके विषयमें यह जानना चाहिये कि व्यष्टि, देश-कालावच्छिन्न समष्टि और वह चीज जो इस विश्व-रचना या किसी भी विश्व-रचनाके परे है, इन तीनोंमें अवश्य ही अन्तर है। एक विश्व-चेतना है जिसका अनुभव बहुतोंको हुआ है और जो अपनी व्याप्ति और क्रियामें व्यष्टि-

चेतनासे एकदम भिन्न है । और अगर इस विश्व-चेतनासे परे कोई और चेतना हो जो अनन्त और स्वरूपतः शाश्वत हो, केवल कालके अन्दर प्रसारित न हो तो वह भी इन दोनों चेतनाओंसे अवश्य ही भिन्न होगी । और यदि भगवान् इन तीनोंमें हों या अपने-आपको अभिव्यक्त करते हों तो क्या यह बात समझमें नहीं आती कि इन तीनोंमें वे अपने स्वरूप और कार्यपद्धतिको इतना अधिक अलग-अलग रखते होंगे कि यदि हम अनुभूत संपूर्ण सत्यको यथार्थ रूपमें देखना चाहते हों, सबको एक साथ मिला-जुलाकर कुछ-का-कुछ न समझना चाहते हों, यदि किसी अनिर्देश्यकी केवल निश्चल अवस्थाकी अनुभूतिमें ही आबद्ध न रहना चाहते हों तो हमें मानना ही पड़ेगा कि भगवान्के तीन स्वरूप हैं ?

भगवत्स्वरूपके विषयमें ये जो तीन प्रकारके अनुभव संभावित हैं इनके प्रति हमारा जब जैसा भाव होता है उसीके अनुसार हमारी योगसाधनामें भी बहुत अधिक क्रियात्मक भेद हो जाता है । अगर हम केवल ऐसे भगवान्की उपलब्धि करें जो हमारे व्यष्टिगत अहं आत्मा नहीं हैं, फिर भी जो गुप्त रूपसे हमारी समस्त व्यष्टिगत सत्ताको चला रहे हैं और जिन्हें हम परदेसे बाहर निकालकर सामने ला सकते हैं, अथवा अगर हम अपनी सत्ताके सभी अङ्गोंमें उन भगवान्को मूर्तिमान् करें तो यह सब है भगवान्की ही

एक उपलब्धि, पर है सीमित ही । अगर हमें ऐसे भगवान्की अनुभूति हो जो विश्वात्मा हों और जिनमें हम अपने समस्त व्यष्टिगत आत्माको लय कर दें तो यह है तो एक बहुत व्यापक उपलब्धि, पर इससे हम विश्व-शक्तिके ही एक स्रोतमार्ग भर रह जायेंगे, इससे हमारी व्यष्टि-सत्ताकी, दिव्य व्यक्तित्वकी परिपूर्णता नहीं प्राप्त होगी । अगर हम परात्पर भगवान्की उपलब्धिकी ओर सीधे दौड़ पड़ें तो हम अपने-आपको और जगत्को भी परात्पर निर्विशेषके अन्दर खो बैठेंगे । अगर, इसके विपरीत, हमारा लक्ष्य इनमेंसे कोई भी एक न हो, बल्कि हमारा लक्ष्य भगवान्को प्राप्त करना और साथ ही जगत्में उन्हें प्रकट करना और इस लक्ष्यकी पूर्तिके लिये विज्ञान-सत्यकीसी किसी ऐसी शक्तिको, जो अवतक यहां व्यक्त न हुई हो, यहां अवतरित कराना हो तो इन तीनोंका सामञ्जस्य अत्यावश्यक हो जाता है । जब हमें उस शक्ति-को नीचे उतार लाना है तब फिर हम अव्यक्त परात्परके सिवा और कहांसे उसे नीचे उतारेंगे ?—क्योंकि अभीतक तो वह इस विश्व-रचनामें व्यक्त ही नहीं हुई है—और फिर इसके लिये तो हमें परात्पर भगवान्तक पहुंचना और उन्हें प्राप्त करना ही होगा । फिर हमें उसे इस विश्व-रचनाके अन्दर उतार लाना है और अगर ऐसा करना है तो फिर हमें विश्वात्मा भगवान्को प्राप्त करना ही होगा और विश्व-पुरुष तथा विश्व-शक्तियोंके विषयमें सचेतन होना ही होगा । परन्तु हमें उसे यहां मूर्तिमान् भी करना है,—

अन्यथा वह केवल एक प्रभावके रूपमें ही रह जायगी, भौतिक जगत्की एक स्थायी वस्तु नहीं हो सकेगी, और यह कार्य एक-मात्र व्यष्टिभावापन्न भगवत्स्वरूपके द्वारा ही संभव ही सकेगा ।

वास्तवमें ये तीनों ही ऐसे तत्त्व हैं जिनके द्वारा ही आध्यात्मिक अनुभूति जीवनमें क्रियान्वित हो सकती है और अगर हमें भागवत कार्य करना है तो इन तीनोंको हमें स्वीकार करना ही होगा ।

१२ जून १९३२



कुछ आध्यात्मिक समस्याएं

तुमने अपने पत्रमें अपने प्रश्नको जिस रूपमें उपस्थित किया है उससे ऐसा मालूम होता है कि वह शब्दोंसे बेतरह बंधा हुआ है और उसमें इस बातका पूरा ध्यान नहीं रखा गया है कि विश्वकी घटनाएं और शक्तियां नमनीय हैं, कठोर नियमोंसे आबद्ध नहीं हैं। तुम्हारा प्रश्न कुछ वैसा ही लगता है जैसा कोई सायंस-के बिलकुल हालके सिद्धान्तोंके आधारपर यह पूछे कि यदि यह जगत् और इसमें जो कुछ है वह सब प्रोटनों और इलेक्ट्रॉनोंसे ही बना हुआ है और ये सब प्रोटन और इलेक्ट्रॉन ठीक एकसे ही हैं (भेद केवल उनके विभिन्न समुदायोंके अन्तर्गत उनकी संख्या-में ही है, और इस तरह संख्याभेदके कारण ही उनके गुणोंमें भी इतना अधिक अथवा किसी प्रकारका भी भेद क्यों होना चाहिये ?) तो फिर उनके कार्यके परिणाममें मात्रा, जाति, शक्ति तथा सभी प्रकारका इतना विपुल वैषम्य कैसे हो जाता है ? पर हम ऐसा क्यों मान लें कि हृत्पुरुष (Psychic) रूपी बोज या स्फुलिंग एक ही समय, एकसी ही अवस्थामें, एकसी ही शक्ति और स्वभावसे युक्त होकर, एक साथ ही अपने मूल स्थानसे किसी दौड़की होड़ लगाकर निकल पड़े होंगे ? माना कि एक भगवान् ही सबके मूल हैं और एक ही आत्मा सबके अन्दर विद्य-

मान है; परन्तु अपनी अभिव्यक्तिके लिये वह अनन्त भगवान् अपने-आपको अनन्त वैचित्र्यके अन्दर क्यों नहीं ढाल सकते, क्यों उनके असंख्य रूप एकसे ही होने चाहियें ? ऐसा क्यों नहीं माना जा सकता कि इन हृत्पुरुषरूपी बीजोंमेंसे कितने ही बीज तो अन्य बीजोंसे बहुत पहले ही खाना हुए थे और वे दीर्घ कालसे विकसित होते आ रहे हैं तथा कितने ही अभी केवल शिशु और कच्चे तथा अर्धविकसित अवस्थामें ही हैं ? और जो बीज एक साथ खाना हुए उनमें भी ऐसा क्यों नहीं हो सकता कि कुछ तो बड़ी तेजीसे दौड़ पड़े हों और कुछ अलसाते हुए, बड़ी कठिनाईसे आगे बढ़ें हों अथवा चकर काटते रहे हों ? और फिर क्रम-विकासकी भी एक क्रिया है, और विकासकी एक विशेष अवस्थामें ही जीव पशु-प्रान्तको पार कर मानव-जीवनका आरम्भ करता है । यह मानव-जीवन जो एक बहुत बड़ी क्रान्ति या परिवर्तन है, इसका आरम्भ ही होता कैसे है ? पशु-प्रान्तकी सीमातक तो प्राण और शरीर ही विकसित होते रहते हैं—मानव-जीवनका आरम्भ करनेके लिये क्या यह आवश्यक नहीं है कि मनोमय पुरुष अवतरित होकर प्राण और शरीरके विकासका कार्य अपने हाथमें ले ? और क्या यह नहीं हो सकता कि जितने मनोमय पुरुष इस तरह अवतरित हों वे सभी एक ही शक्ति और अवस्थाके न हों, और फिर एक समान ही विकसित प्राण और शरीरको ग्रहण न करते हों ? इसके अतिरिक्त एक ऐसी भी मान्यता है कि इस हमारे वर्तमान जगत्के

ऊपर देवताओंकी एक श्रेणी-परम्परा है और ये देवता इस जगत्में क्रिया करते हैं जिसका परिणाम स्पष्ट ही यहांपर इस प्रकारका तारतम्य और वैषम्य उत्पन्न करनेके रूपमें ही होता होगा, और कभी-कभी ये देवता मानव-प्रकृतिमें जन्म लेकर इस विश्व-लीलामें अवतरित होते और इसकी क्रियामें फेरफार करते हैं। इस तरह-की कितनी ही जटिल बातें हैं और इसलिये यह प्रश्न गणितके किसी सूत्रकी तरह कठोरतापूर्वक कसकर उपस्थित नहीं किया जा सकता।

ऐसे प्रश्नोंमें, विशेषकर जहां बुद्धिको चकरानेवाला विरोध दिखायी देता है, सबसे बड़ी कठिनाई तो प्रश्नको ठीक तरहसे उपस्थित न करनेके कारण ही उत्पन्न होती है। उदाहरणार्थ, पुनर्जन्म और कर्मके विषयमें जो लोक-धारणा है उसे देखो—इस धारणाकी बुनियाद महज मन-बुद्धिकी यह मान्यता है कि प्रकृतिकी सभी क्रियाएं नैतिक ही होनी चाहियें और इस तरह होती रहनी चाहियें जिसमें सबके साथ ठीक एक समान न्यायका बर्ताव होता रहे—खूब सावधानीके साथ, यहांतक कि पाई-पाईका हिसाब कसकर पुरस्कार और दण्डका विधान होता रहे अथवा कम-से-कम 'जैसेको तैसा' की जो मानव-धारणा है उसके अनुसार सबको अपने कर्मका फल मिलता रहे। परन्तु प्रकृति नीति-धर्मसे बद्ध नहीं है—वह अपना कार्य सिद्ध करनेके लिये नैतिक, अनैतिक

और नीतिभावशून्य सभी प्रकारकी शक्तियों और प्रक्रियाओंको मिला-जुलाकर अपने उपयोगमें लाती है। प्रकृतिका जो बाह्य रूप है उसे देखनेसे ऐसा मालूम होता है कि वह अपना कार्य करा लेने अथवा जीवनके खेलमें विलक्षण वैचित्र्यके लिये अवस्थाएं उत्पन्न करनेके सिवा और किसी बातकी परवा नहीं करती। परन्तु प्रकृतिका जो अन्तःस्वरूप है, जहां वह एक सचेतन अध्यात्म-शक्ति है, उस दृष्टिसे उसका कार्य है, अनुभूतिके द्वारा, उन जीवोंकी उन्नति कराना, आध्यात्मिक विकास कराना जिनका भार उसने अपने ऊपर ले रखा है—और इस विषयमें उन जीवोंकी भी अपनी-अपनी इच्छाका सम्बन्ध रहता ही है। ये सब भले आदमी इस बातपर रोते-चिल्लाते और आश्चर्य करते हैं कि बिना कारण ही उनपर और दूसरे भले आदमियोंपर ऐसे अर्थहीन दुःख-कष्ट और सङ्कट क्यों आया करते हैं। परन्तु क्या वास्तवमें ये सब दुःख-सङ्कट किसी बाहरी शक्ति अथवा कर्मके किसी यांत्रिक विधानसे आते हैं ? क्या यह सम्भव नहीं है कि स्वयं जीवने हो—बाहरी मनने नहीं, वरन् भीतरी आत्माने—अपने क्रम-विकासके एक अङ्गके रूपमें इन चीजोंको स्वीकार या पसन्द किया हो जिससे कि वह अपने बाहरी जीवन और शरीरको काफी हानि पहुंचानेकी सम्भावना होनेपर भी अथवा उन्हें काफी हानि पहुंचने-पर भी आवश्यक अनुभूतिसे गुजरते हुए, अपना रास्ता चीरते हुए तीव्र गतिसे आगे बढ़ जाय ? क्या यह बात नहीं हो सकती कि

ये कठिनाइयां, विघ्न-बाधाएं और विरोधी शक्तियोंके आक्रमण विकसनशील जीवके लिये—अन्तःस्थित आत्माके लिये—वे साधन हैं जिनसे उसका विकास होता हो, उसकी शक्ति बढ़ती हो, उसका अनुभव-क्षेत्र विस्तृत होता हो, आध्यात्मिक विजयके लिये उसे शिक्षा प्राप्त होती हो ? संभव है कि इसी दृष्टिसे इन सब बातोंकी व्यवस्था की गयी हो और यह केवल रुपया, आना और पाईका हिसाब लगाकर पुण्यके लिये पुरस्कार देने तथा पापके लिये दण्डरूप दुःख-कष्ट देनेका सवाल न हो !

तुम्हारे मित्रने अपने पत्रमें एक विशेष परिस्थितिमें पशुके जीवनका अन्त करनेका जो प्रश्न उठाया है उसके विषयमें भी ठीक यही बात कही जा सकती है । इस प्रश्नकी भी बुनियाद वही अपरिवर्तनीय नैतिक पाप-पुण्य-विचार है जिसे लोग सभी बातोंपर घटाया करते हैं—प्रश्न किया जाता है कि क्या, किसी भी अवस्थामें, पशुका प्राण लेना उचित है, क्या किसी पशुको अपनी आंखोंके सामने दुःख भोगने देना उचित है जब कि हम उसे आसानीसे मारकर उस दुःखसे बचा सकते हैं ? इस तरहसे उपस्थित किये हुए प्रश्नका कोई भी निस्संदिग्ध उत्तर नहीं हो सकता, क्योंकि इसका उत्तर ऐसी बातोंपर निर्भर करता है जो मनके सामने उपस्थित नहीं हैं । वास्तवमें और भी ऐसी बहुतसी बातें हैं जिनके कारण लोग, ऐसी कठिनाईसे बाहर निकलनेके लिये चटपट काम

बनानेवाले, दयापूर्ण रास्तेकी ओर ही झुक पड़ते हैं— स्नायविक दुर्बलता, जिसके कारण वे इतना अधिक दुःख-कष्ट देख या सुन नहीं सकते, व्यर्थकी तकलीफ, परेशानी और असुविधा— ये सब बातें इस धारणाको प्रबल बनाती हैं कि स्वयं वह पशु ही इस यंत्रणासे त्राण पाना चाहता होगा । परन्तु वह पशु वास्तवमें इस विषयमें क्या चाहता है ? क्या यह संभव नहीं है कि उस दुःखके होनेपर भी वह जीवनसे ही चिपटा रहना चाहता हो ? अथवा क्या यह नहीं हो सकता कि उसके अन्तःस्थित जीवने ही स्वयं इन दुःख-कष्टोंको इसलिये वरण किया हो कि द्रुततर विवर्तनके द्वारा वह जीवनकी एक उच्चतर अवस्थामें पहुँच जाय ? यदि ऐसा हो तो जिस दयाके वश हम उसके जीवनका अन्त कर डालते हैं वह शायद उसके कर्ममें बाधक ही हो सकती है । वास्तवमें इस विषयमें ठोक-ठीक निर्णय प्रत्येक प्रसंगके अनुसार अलग-अलग ही हो सकता है और वह निर्णय उस ज्ञानपर ही निर्भर करता है जो मानव-मनको प्राप्त नहीं है—और यहां यह भी जोरके साथ कहा जा सकता है कि जबतक मनुष्यको यह ज्ञान न प्राप्त हो जाय तबतक उसे किसीकी जान लेनेका अधिकार नहीं है । इसी सत्यको अस्पष्ट रूपमें देखकर धर्म और नीतिने अहिंसा-धर्मका विकास किया था—पर यह अहिंसा-धर्म भी एक ऐसा मानसिक नियम बन जाता है जिसे व्यवहारमें लाना असंभव ही मालूम होता है । और संभवतः इन सब बातोंका यही तात्पर्य निकलता है कि

अभी जैसी स्थिति है उसमें हम लोगोंको प्रत्येक प्रसंगमें अपनी-अपनी दृष्टिके अनुसार जो बात सबसे उत्तम मालूम हो वही करनी चाहिये, परन्तु इन समस्याओंका ठीक-ठीक समाधान तो तभी हो सकता है जब हम उस महत्तर प्रकाशकी ओर, उस बृहत्तर चेतनाकी ओर आगे बढ़ें जिसमें मानव-मनके द्वारा अभी उपस्थित किये गये ये प्रश्न इस रूपमें उठेंगे ही नहीं, क्योंकि उस समय हमें वह दृष्टि प्राप्त होगी जिसके द्वारा हम संसारको एक दूसरे ही रूपमें देखेंगे और एक ऐसा पथप्रदर्शन हमें प्राप्त होगा जो अभी हमें प्राप्त नहीं है । मानसिक या नैतिक नियम केवल कामचलाऊ नियम हैं और मनुष्यको बड़ी अनिश्चितताके साथ और ठोकरें खाते हुए तबतक इनका उपयोग करना ही पड़ता है जबतक आत्माके प्रकाशमें सब वस्तुओंको पूर्ण रूपमें देखनेकी क्षमता उसे नहीं प्राप्त हो जाती ।

२९ जून १९३२



पुनर्जन्म और व्यक्तित्व

पुनर्जन्मके सम्बन्धमें जो सामान्य भ्रान्त लोकधारणा है उसे तुम्हें कभी प्रश्रय नहीं देना चाहिये । लोगोंकी सामान्य धारणा यह है कि अहोबल पंडितने ही जगेश्वर मिश्रके रूपमें पुनः जन्म लिया है, वे बिलकुल वही आदमी हैं, उनका व्यक्तित्व, स्वभाव और गुण-गरिमा जो कुछ पहले जीवनमें था ठीक वही इस जन्ममें भी है, अन्तर केवल इतना हो है कि पूर्वजन्ममें वह सिरपर एक बहुत बड़ी पगड़ी बांधते थे और अब दुपट्टी टोपी देते हैं, पहले संस्कृत-भाषामें बातचीत करते थे और अब ठेठ हिन्दी बोलते हैं । परन्तु बात ऐसी नहीं है । भला उसी व्यक्तित्व या स्वभावको, कल्प-के आरम्भसे अन्ततक, लाखों बार दुहराते रहनेसे क्या लाभ हो सकता है ? जीव जन्म लेता है अनुभवके लिये, अपनी वृद्धिके लिये, अपने क्रमविकासके लिये, जिसमें अन्तमें वह इस जड़तत्त्व-के अन्दर भगवान्को उतार सके । यही केन्द्रीय पुरुष (हृत्पुरुष) जन्म लेता है, बाहरी व्यक्तित्व नहीं—व्यक्तित्व तो महज एक सांचा है जिसे केन्द्रीय पुरुष अपने एक जीवनके अनुभवोंको रूपान्वित करनेके लिये निर्मित करता है । दूसरे जीवनमें वह अपने लिये एक दूसरा ही व्यक्तित्व, दूसरी ही योग्यता, दूसरा ही जीवन और कार्यक्षेत्र निर्माण करता है । मान लो कि वीरकवि

वर्जिल (Virgil) का पुनर्जन्म हुआ। संभव है कि वह एक या दो और जन्मोंमें कविता ही लिखें, पर अब वह निश्चय ही कोई महाकाव्य नहीं लिखेंगे, बल्कि संभवतः छोटी-छोटी, पर सुन्दर भावमय ललित गीतिकाएं ही लिखेंगे जैसी गीतिकाएं उन्होंने रोममें लिखनेकी चेष्टा तो की, पर उन्हें सफलता नहीं मिली। फिर किसी दूसरे जन्ममें यह हो सकता है कि वह कवि ही न हों, बल्कि एक दार्शनिक और योगी हों और उच्चतम सत्यको प्राप्त करने और अपने जीवनमें अभिव्यक्त करनेका प्रयास करें— क्योंकि इस ओर भी उस जीवनमें उनकी चेतनाका झुकाव था और इसे वह अपने जीवनमें सार्थक नहीं कर सके थे। उस जन्मसे पहले, संभव है कि, वह कोई योद्धा या शासक रहे हों और एइनीज (Aeneas) या आगस्टस (Augustus) की भांति उन्होंने भी स्वयं पराक्रम दिखाये हों और फिर उसके बादके जन्ममें उन्हीं बातोंका अपनी कवितामें बखान किया हो। तात्पर्य, इस तरहसे यह केन्द्रीय पुरुष विभिन्न जन्मोंमें एक नया ही चरित्र, एक नया ही व्यक्तित्व निर्माण करता है, वृद्धिको प्राप्त होता है, विकसित होता है, सब प्रकारके पार्थिव अनुभवोंको पार करता हुआ आगे बढ़ता है।

जैसे-जैसे यह विकसनशील जीव अधिकाधिक विकसित होता जाता है और अधिकाधिक समृद्ध तथा जटिल होता जाता है वैसे-वैसे वह अपने विविध व्यक्तित्वोंको मानो संचित करता

जाता है। कभी-कभी ये व्यक्तित्व क्रियाशील वृत्तियोंके पीछे वर्तमान रहते हैं और अपना कोई रङ्ग, कोई विशेषत्व, कोई सामर्थ्य जहां-तहां उनके अन्दर ढालते रहते हैं; —अथवा कभी-कभी ये सामने आ जाते हैं और तब एक बहुविध व्यक्तित्व प्रकट होता है, एक बहुमुखी चरित्र या सामर्थ्य अभिव्यक्त होता है जो कभी-कभी सर्वतोमुखी सामर्थ्यकी तरह ही दिखायी देता है। पर, इस प्रकारसे जब पहलेका कोई व्यक्तित्व, कोई सामर्थ्य पूर्ण रूपसे सामने आ जाता है तब उसका उद्देश्य पहले किये हुए कर्मोंको ही दुहराना नहीं होता, बल्कि उसका उद्देश्य होता है उसी सामर्थ्यको नये आकार-प्रकारमें ढालना तथा उसे जीवके नवविकसित सामञ्जस्यके अन्दर सम्मिलित कर देना, जो कुछ पहले था उसीको फिरसे प्रकट करना नहीं। अतएव तुम्हें ऐसी आशा नहीं रखनी चाहिये कि जो पहले योद्धा और कवि थे वे फिरसे वैसे ही योद्धा और कवि होंगे। इन बाह्य लक्षणोंमेंसे कोई-कोई लक्षण फिरसे प्रकट हो सकते हैं, पर बहुत-कुछ परिवर्तित होकर तथा एक नये समवायके अन्दर नये रूपमें ढलकर ही प्रकट होंगे। अब उनको सारी वृत्तियां एक नयी दिशामें ही परिचालित होंगी जिसमें उनके द्वारा वह कार्य हो सके जो पहले नहीं हुआ था।

एक बात और है। मनुष्यका व्यक्तित्व, चरित्र ही वह वस्तु नहीं है जो पुनर्जन्ममें सबसे अधिक महत्त्व रखती हो—वह वस्तु है हृत्पुरुष जो प्रकृतिके क्रमविवर्तनके पीछे विद्यमान रहता है

और उसके साथ-साथ विकसित होता रहता है। यह हृत्पुरुष जब शरीरको छोड़ देता है, और फिर रास्तेमें मनोमय और प्राणमय कोषोंको भी त्याग कर अपने विश्रामके स्थानमें जाता है तब वह अपने साथ अपने अनुभवोंका सार-तत्त्व भी लेता जाता है— अवश्य ही भौतिक घटनाओंको नहीं, प्राणकी क्रियाओंको नहीं, मनकी रचनाओंको नहीं, बाह्य व्यक्तित्वके रूपमें प्रकट होनेवाले सामर्थ्य और चरित्रको नहीं, प्रत्युत उस सार-वस्तुको लेता जाता है जिसे वह इन सबके अन्दरसे एकत्र करता है, जिसे हम दिव्य तत्त्व कह सकते हैं और जिसके लिये ही इन सबकी योजना की गयी थी। यही सार-तत्त्व उसका चिरस्थायी अङ्ग बनकर रहता है और यही वह चीज है जो जीवनमें भगवान्की उपलब्धि करनेमें उसकी सहायता करती है। यही कारण है कि प्रायः पूर्वजन्मोंकी बाह्य घटनाओं और अवस्थाओंकी स्मृति मनुष्यको नहीं रहती— इस स्मृतिको बनाये रखनेके लिये इतना सुदृढ़ विकास होनेकी आवश्यकता है कि मन, प्राण और सूक्ष्म शरीरतककी एक अटूट स्थिति बनी रहे, क्योंकि पूर्वजन्मकी सारी बातें यद्यपि एक प्रकारकी बीज-रूपा स्मृतिमें बनी रहती हैं फिर भी साधारणतया बाहर प्रकट नहीं होतीं। जो दिव्य तत्त्व योद्धाके शौर्य-वीर्यमें था, जो कुछ उसकी राजभक्ति, महानुभावता और उच्च साहसके अन्दर अभिव्यक्त हुआ था, जो कुछ दिव्य तत्त्व कविके सामञ्जस्यपूर्ण मन और उदार प्राणके पीछे विद्यमान था और जो इनके अन्दर व्यक्त हुआ

था वह सदा रहता है और कभी-कभी चरित्रके एक नये सामञ्जस्य-
के अन्दर नये रूपमें प्रकट हो सकता है; अथवा, अगर जीवन
भगवान्की ओर मुड़ जाय तो वह सार-तत्त्व भगवत्प्राप्ति या भग-
वत्कार्यकी सिद्धिके लिये एक शक्तिके रूपमें परिणत किया जा
सकता है ।

१७ जून १९३३



इस जगत्की पहेली

इस बातको कोई अस्वीकार नहीं कर सकता, कोई आध्यात्मिक अनुभूति अस्वीकार नहीं कर सकती कि यह जगत् आदर्श-स्वरूप और सन्तोषजनक नहीं है; इसपर अपूर्णता, दुःख-ताप और बुराईकी बड़ी गहरी छाप पड़ी हुई है। वास्तवमें एक तरहसे इसी प्रतीतिसे आध्यात्मिक प्रवृत्तिका आरम्भ होता है—केवल थोड़े-से ही लोग ऐसे होते हैं जिन्हें महत्तर अनुभव अपने-आप ही होता है, जो इस समस्त दृश्यमान जगत्के ऊपर छायी हुई कराल छायाके प्रबल या अभिभूतकारी, कष्टप्रद और विरक्तकारी बोधसे विवश हुए बिना ही अध्यात्ममें प्रवृत्त होते हैं। परन्तु फिर भी यह प्रश्न तो रह ही जाता है कि क्या वास्तवमें यही—जैसा कि कहा जाता है—दृश्यमान जगत्का मूल स्वरूप है अथवा कम-से-कम जितने दिन जड़ जगत् है उतने दिन क्या इसका स्वरूप ऐसा ही रहेगा और इस कारण क्या हमें यह मानना ही पड़ेगा कि जन्म ग्रहण करनेकी इच्छा ही, अभिव्यक्ति या सृष्टिकी एषणा ही मूल पाप है और जन्म तथा अभिव्यक्तिसे अलग हो जाना ही मुक्तिका एकमात्र उपाय है ? जो लोग सृष्टिको इसी रूपमें देखते हैं अथवा इसीसे मिलती-जुलती किसी दृष्टिसे देखते हैं—और उन्हींकी संख्या अधिक रही है—उनके लिये इस विश्व-प्रपञ्चसे बाहर निकलनेके

कई सुपरिचित पथ हैं, उनकी आध्यात्मिक मुक्तिका कटा-छंटा सीधा रास्ता तैयार है। परन्तु उसी तरह यह भी तो संभव है कि यह जगत् ऐसा न भी हो, बल्कि हमारे अज्ञान या आंशिक ज्ञानके कारण हमें ऐसा दिखायी भर देता हो—यह अपूर्णता, यह बुराई, यह शोक-संताप एक प्रतिकूल अवस्थामात्र हो अथवा दुःखपूर्ण एक मध्यवर्ती मार्गमात्र हो, पर अभिव्यक्तिका यह कोई विशिष्ट लक्षण न हो, प्रकृतिमें जीव-जन्मका यह मूल स्वरूप न हो ? और अगर ऐसा हो तो फिर सबसे बड़ी बुद्धिमानी इस जगत्से भागनेमें नहीं, बल्कि यहीं विजय प्राप्त करनेकी प्रवृत्तिमें है, इस जगत्के पीछे जो संकल्प-शक्ति है उसका स्वेच्छापूर्वक साथ देनेमें है, पूर्णताके उस आध्यात्मिक द्वारको खोज निकालनेमें है जिसके साथ-साथ दिव्य ज्योति, ज्ञान, शक्ति और आनन्दके पूर्ण अवतरणका भी मार्ग खुल जाय।

सभी आध्यात्मिक अनुभूतियां इस बातको प्रस्थापित करती हैं कि जिस क्षणभङ्गुर नामरूपात्मक जगत्में हम निवास करते हैं और जिस सीमित चेतनाकी तङ्ग चौहद्दीके अन्दर हम अन्धेकी तरह टटोलते और प्राणपण संग्राम करते हैं, उनके ऊपर एक नित्य सद्रस्तु विद्यमान है और उसके लक्षण ये हैं कि वह अनन्त है, स्वयम्भू है, चिरस्वतन्त्र है, परमज्योतिर्मय और परम आनन्दमय है। तब यहां यह प्रश्न उठता है कि इस तरह जो कुछ परे है और जो कुछ यहां है इन दोनोंके बीच क्या कोई ऐसी खाड़ी है जिसपर

पुल नहीं बांधा जा सकता अथवा क्या ये दोनों चिरकालके लिये एक-दूसरेसे विपरीत हैं और कालके अन्दर होनेवाले इस दुःसाहसिक खेलको केवल छोड़कर ही, इस खाड़ीको लांघकर ही मनुष्य उस शाश्वत सत्यको प्राप्त कर सकता है ? आध्यात्मिक अनुभूतिकी एक धारा, मालूम होता है, यहीं आकर समाप्त हो गयी है और इसकी अन्तिम सीमातक इसका कठोरतापूर्वक अनुसरण बौद्धधर्मने किया है और इससे कुछ कम कठोरतापूर्वक अद्वैतवादकी एक शाखाने भी किया है जो जगत्के साथ भागवत सत्ताका कुछ सम्बन्ध स्वीकार तो करती है पर फिर भी अन्तमें जाकर एकको सत्य और दूसरेको मिथ्या कहकर दोनोंका नित्य विरोध प्रस्थापित करती है । परन्तु एक दूसरा और असन्दिग्ध अनुभव यह भी है कि भागवत सत्ता यहां प्रत्येक वस्तुमें और साथ ही प्रत्येक वस्तुके ऊपर और पीछे भी विद्यमान है और जब हम जगत्के बाह्य रूपके पीछे उसके सत्य-स्वरूपमें पहुंचते हैं तब हम देखते हैं कि सब कुछ 'उसी' में है और सब कुछ 'वही' है । यह भी एक बड़ी महत्त्वपूर्ण और उद्बोधक बात है कि ब्रह्मज्ञ पुरुष इस जगत्में विचरते और कर्म करते हुए भी, जगत्के सभी आघातोंको सहन करते हुए भी भगवान्की परम शान्ति, ज्योति और आनन्दमें निवास कर सकते हैं । और इससे यह पता चलता है कि इन दोनोंके तीव्र विरोधके अतिरिक्त भी यहां कोई और बात है—कोई रहस्य है, कोई ऐसी समस्या है जिसका इस उत्कट समाधानके सिवा

कोई और समाधान भी संभव है। यह आध्यात्मिक संभावना अपनेसे परे एक महत्तर सफलताकी ओर संकेत करती है और हमारे अधःपतित जीवनके अन्धकारके अन्दर आशाकी किरण ले आती है।

और अब सबसे पहले यह प्रश्न उठता है—क्या यह जगत् सदासे एक ही दृश्य वस्तुका अपरिवर्तनीय पुनरावर्तनमात्र है अथवा इसमें क्रमविवर्तनकी कोई प्रेरणा है, विकसनशोल कोई तत्त्व है, कहीं कोई ऐसा सोपान है जो मूल आपातनिश्चेतनासे अधिकाधिक विकसित चेतनाकी ओर जाता है, प्रत्येक विकसित अवस्थासे और भी ऊपर उठते हुए किसी ऐसी ऊंची-से-ऊंची ऊंचाईतक चला जाता है जो साधारणतया अभी हमारी पहुँचके बाहर है? यदि ऐसा हो तो उस उत्तरोत्तर उत्थानका आखिर तात्पर्य क्या है, उसका मूलतत्त्व क्या है और उसका युक्तिसंगत परिणाम क्या है? जगत्की प्रत्येक वस्तुको ही देखनेसे ऐसा मालूम होता है कि इस तरहका कोई उत्थानक्रम वास्तवमें है—केवल भौतिक विकासक्रम ही नहीं, वरन् आध्यात्मिक विकास-क्रम भी है। इस धारणाका भी समर्थन करनेवाली आध्यात्मिक अनुभूतिकी एक धारा है जिससे हमें यह पता चलता है कि जिस निश्चेतनासे सारी विकास-यात्रा आरम्भ होती है, वह केवल आपाततः निश्चेतन है, क्योंकि उसके अन्दर अपनी अन्तहीन संभावनाओंको साथ लिये हुए एक चेतना निहित है, और वह चेतना सीमित नहीं है बल्कि वह विश्वव्यापी और

असीम है, उसके अन्दर स्वयं भागवत सत्ता अपने-आपको छिपाये हुए है, आबद्ध किये हुए है, और वह जड़के अन्दर अवरुद्ध तो है, पर अवरुद्ध है उसके निगूढ़ अन्तस्तलमें अपनी सारी संभावनाओंको साथ लिये हुए । इस आपातनिश्चेतनासे प्रत्येक संभावना बारी-बारीसे प्रकट होती है ; सबसे पहले सुसंघटित जड़ पदार्थ प्रकट होता है जो अन्तःस्थित आत्माको अपने अन्दर छिपाये रखता है ; उसके बाद उद्भिद्के अन्दर प्राण आविर्भूत होता है और पशुके अन्दर विकसनशील मनके साथ युक्त होता है ; फिर स्वयं मन विकसित होता है और मनुष्यमें आकर सुव्यवस्थित होता है । यह जो विकास-क्रम है, यह जो आध्यात्मिक क्रमोन्नति है—यह क्या यहीं आकर, मनुष्यनामधारी इस अपूर्ण मनोमय प्राणोके अन्दर ही आकर रुक जाती है ? अथवा क्या इसका रहस्य बस इतना ही है कि मनुष्य बार-बार जन्म ग्रहण करता रहे और उसके इस जन्मान्तरका एकमात्र उद्देश्य या परिणति यह हो कि वह अन्तमें एक ऐसी अवस्थामें पहुँच जाय जहाँ वह यह अनुभव करे कि उसका बार-बार जन्म लेना वृथा है और वह इसका त्याग कर किसी आदि अज सत् या असत्के अन्दर कूद पड़े ? कम-से-कम इस बातकी संभावना है, बादमें एक ऐसी अवस्था आती है जिसमें हमें इस बातका निश्चय हो जाता है कि जिसे हम मन कहते हैं उससे कहीं बृहत्तर एक चेतना है और इस विकासोपानके द्वारा यदि हम

और ऊपर उठें तो हम एक ऐसा स्थान पा सकते हैं जहां भौतिक निश्चेतना और प्राण तथा मनके अज्ञानका राज्य समाप्त हो जाता है ; चेतनाके एक ऐसे विशेष तत्त्वके व्यक्त होनेकी संभावना हो जाती है जो आंशिक या अपूर्ण रूपमें नहीं, बल्कि आमूल और संपूर्ण रूपमें उस अवरुद्ध भागवत सत्ताको मुक्त कर देता है । इस दृष्टिसे देखनेपर ऐसा प्रतीत होता है कि क्रमविकासका एक-एक स्तर चेतनाकी क्रमशः उच्चतर एक-एक शक्तिके अवतरणके कारण प्रकट हुआ है और इस अवतरणसे प्रत्येक बार जड़-तत्त्व उन्नत हुआ है, अभिव्यक्तिका नया-नया स्तर सृष्ट हुआ है ; पर अभी-तक सर्वोच्च शक्तियोंका अवतरण नहीं हुआ है और जब उनका अवतरण होगा तभी पार्थिव जीवनकी समस्याका समाधान होगा, और तब केवल अन्तरात्मा ही नहीं प्रत्युत स्वयं प्रकृति भी मुक्ति प्राप्त करेगी । यही वह सत्य है जिसके स्वरूपकी झलक अधिकाधिक पूर्ण मात्रामें उन ऋषियोंको मिली थी जिन्हें तन्त्रोंमें वीर साधक और दिव्य साधक कहा गया है और जिसके पूर्ण रूपसे अभिव्यक्त और अनुभूत होनेका समय अब संभवतः बहुत निकट आ गया है । अतएव जगत्के ऊपर संघर्ष, दुःख-ताप और अन्धकारका चाहे जितना भी भार अबतक क्यों न रहा हो, अगर हमारे लिये यही इसका महत् परिणाम होनेवाला हो तो शक्तिमान् साहसी मनुष्य भूतकालके इन सभी संतापोंको, भविष्यमें प्राप्त होनेवाले गौरवके लिये बहुत अधिक मूल्य नहीं समझेंगे । जो

हो, अन्धकार दूर हो रहा है; एक भागवत ज्योति दिखायी पड़ रही है जो जगत्की ओर झुकी आ रही है और जो बहुत दूर अवस्थित एक अप्राप्य प्रभामात्र नहीं है ।

अवश्य ही यह समस्या फिर भी रह ही जाती है कि जो कुछ जगत्में है इन सबकी—इस भद्दे प्रारंभकी, इस दीर्घ और संकटपूर्ण यात्राकी—आखिर आवश्यकता ही क्या थी—इतना अधिक और कष्टपूर्ण मूल्य मांगनेका काम ही क्या था, इस अशुभ और दुःख-क्लेशका आखिर प्रयोजन ही क्या था ? इस प्रसंग-में दो प्रधान प्रश्न उठते हैं—अज्ञानके अन्दर यह पतन क्यों हुआ और कैसे हुआ, किस प्रकारसे हुआ ? इनमें 'क्यों' को छोड़ कर 'कैसे' के विषयमें प्रायः सभी आध्यात्मिक अनुभूतियां मूलतः एक ही मत रखती हैं । उनका कहना है कि विभाग करने, पृथक् करने, नित्य और अद्वितीय भागवत सत्तासे अपने-आपको अलग कर लेनेकी जो मूल वृत्ति है उसीसे यह पतन हुआ है; यह पतन इसलिये हुआ है कि अहंकार अपने-आपको जगत्में स्थापित करता है, भगवान्के साथ अपने अमेद तथा सबके साथ अपने एकत्वके बदले अपनी ही कामना-वासना और आत्मप्रतिष्ठाके ऊपर अधिक जोर देता है; यह पतन इसलिये हुआ है कि सब शक्तियोंका सामंजस्य स्थापित करनेवाली एक परात्पर शक्ति, ज्ञान और ज्योतिके साथमें प्रत्येक भावना, प्रत्येक शक्ति, वस्तुओंके प्रत्येक रूपको, अनन्त संभावनाओंकी राशिके अन्दर जहांतक संभव

हो, अपनी-अपनी पृथक् इच्छाके अनुसार और अन्तमें अनिवार्य रूपसे अन्य सभी शक्तियोंके साथ संघर्ष करके भी, अपने-आपको चरितार्थ करनेका अवसर दिया गया है। विभाजन, अहंकार, अपूर्ण चेतना, अंधेरेमें टटोलना, पृथक् रहकर आत्मप्रतिष्ठाके लिये संघर्ष करना—ये बातें ही इस जगत्के अज्ञान और दुःख-कष्टके निमित्तकारण हैं। एक बार जहां एक अद्वितीय चेतनासे व्याष्टि-चेतनाएं पृथक् हुईं वहां उनका अज्ञानमें गिरना अनिवार्य हो गया और इस अज्ञानका अन्तिम परिणाम हुआ निश्चेतना; एक तमसा-च्छन्न विशाल निश्चेतनासे यह जड़ जगत् उत्पन्न हुआ है और फिर उसमेंसे ही अन्तरात्मा प्रकट हुआ है जो क्रमविकासके द्वारा चैतन्य प्राप्त करनेका प्रयास कर रहा है, प्रच्छन्न ज्योतिकी ओर आकृष्ट होकर, जिस देवत्वसे वह आया है उसीकी ओर—यद्यपि अभी अंधे-की तरह ही—ऊपर उठ रहा है।

परन्तु यह सब आखिर हुआ ही क्यों? इस प्रश्नको उठाने और इसका उत्तर देनेका जो साधारण तरीका है—मानव-स्वभावका जो तरीका है,—उसका नैतिक विद्रोह और आक्षेप, उसका भावोच्छ्वासपूर्ण रोना-चिल्लाना है—उसका सबसे पहले त्याग करना होगा। कारण, यह बात, जैसा कि कोई-कोई धर्म विश्वास करते हैं, ऐसी नहीं है कि किसी विश्वातीत, स्वेच्छाचारी ईश्वरने, स्वयं इस पतनसे एकदम निर्लिप्त रहते हुए, अपनी ही आज्ञाके अनुसार, मनमाने ढंगसे सभी प्राणियोंकी सृष्टि करके उनके ऊपर बुराई और

दुःख-कष्टका बोझ जबर्दस्ती लाद दिया हो। जिस भगवान्को हम जानते हैं वह एक अनन्त सत्ता हैं और उनकी अनन्त अभिव्यक्तिके अन्दर ये सब चीजें प्रकट हुई हैं—वही भगवान् स्वयं यहां हैं, हमारे पीछे हैं, समस्त अभिव्यक्तिको परिव्याप्त किये हुए हैं, अपने एकत्वके ऊपर सारे जगत्को धारण किये हुए हैं; वही भगवान् हमारे अन्दर रहकर स्वयं इस पतन और इसके अन्धकारपूर्ण परिणामके भारको वहन कर रहे हैं। अगर वह भगवान् जगत्से ऊपर अपनी पूर्ण ज्योति, आनन्द और शान्तिमें सदा विराजमान रहते हैं तो फिर वही यहां भी हैं; उनकी ज्योति, आनन्द और शान्ति जगत्की सभी वस्तुओंको गुप्त रूपसे धारण कर रही हैं; हमारे अन्दर एक आत्मा है, एक केन्द्रीय भागवत सत्ता है जो इन सब बाह्य व्यक्तित्वोंसे कहीं महान् है और जो, स्वयं परमात्मा-की तरह ही, इन व्यक्तित्वोंको प्राप्त दैव या भाग्यसे अभिभूत नहीं होती। अगर हम अपने अन्दरकी इस भागवत सत्ताको द्वंद्व निकांश, अगर हम अपनेको यही आत्मा समझें जो तत्त्वतः और स्वरूपतः भगवान्के साथ एक है तो यही हमारी मुक्तिका द्वार बन जाता है और इस जगत्की सारी विषमताओंके बीजमें रहते हुए भी हम अपने इस आत्माके अन्दर ज्योतिर्मय, आनन्दमय और स्वतन्त्र बने रह सकते हैं। इतनी बात तो युग-युगान्तर-की आध्यात्मिक अनुभूतिके द्वारा प्रमाणित ही है।

पर फिर भी इस विषमताका हेतु और मूल क्या है—क्यों यह विभाजन और अहंकार, दुःखपूर्ण क्रमविवर्तनसे युक्त यह जगत् उत्पन्न हुआ ? दिव्य मंगल, आनन्द और शान्तिके अन्दर भला अमंगल और शोक-तापका प्रवेश ही क्यों हुआ ? मानव-बुद्धिको, उसकी अपनी भूमिकापर, यह बात समझाना बड़ा कठिन है, क्योंकि जिस चेतनामें इस जगत्तिक व्यापारका आरम्भ होता है और जिसमें यह बुद्धिके परेके किसी ज्ञानके सामने मानो स्वभावतः ही समुचित प्रतीत होता है, वह विश्वव्यापी बुद्धि है, व्यक्तिगत मानव-बुद्धि नहीं, वह चेतना मन-बुद्धिकी अपेक्षा कहीं बृहत्तर क्षेत्रोंको देखती है, उसकी दृष्टि ही भिन्न है, उसकी समझ ही भिन्न है, उसकी उपाधि ही भिन्न है । मनुष्यकी मन-बुद्धिको समझानेके लिये ऐसा कहा जा सकता है कि अनन्त भागवत सत्ता स्वयं भले ही इन सब विक्षोभोंसे स्वतंत्र हो, पर जब एक बार अभिव्यक्तिका आरम्भ हो गया तब उसके साथ-ही-साथ अनन्त संभावनाओंका भी प्रादुर्भाव हो गया और उन अनन्त संभावनाओंमें, जिन्हें वास्तविकतामें परिणत करना ही इस विश्वव्यापी अभिव्यक्तिका कार्य है, अत्यन्त स्पष्ट रूपमें एक संभावना हुई दिव्य शक्ति, ज्योति, शान्ति और आनन्दका अभाव, आपाततः व्यावहारिक अभाव और उसके सारे परिणाम । अब यहां यदि यह पूछा जाय कि इस संभावनाके होनेपर भी आखिर इसे स्वीकार ही क्यों किया गया तो विश्व-सत्यसे बहुत-कुछ मिलता-जुलता इसका उत्तर

मानव-बुद्धि यही दे सकती है कि एकरूप भगवान्का अनेकरूप भगवान्के साथ जो संबंध है उसके अन्दर, अथवा एकरूप भगवान् जब अनेकरूप हो चले तब इस संक्रमणके अन्दर एक अवस्था ऐसी आयी जब यह अशुभ संभावना अनिवार्य हो गयी । कारण, एक बार जब यह संभावना प्रकट हो जाती है तब विवर्तन-मूलक अभिव्यक्तिके अन्दर अवतरण करनेवाले जीवके लिये उसका आकर्षण अत्यन्त प्रबल हो उठता है और इस कारण वह संभावना अवश्यम्भावी हो जाती है— पार्थिव स्तरपर रहनेवाले मनुष्योंकी भाषामें हम कह सकते हैं कि वह आकर्षण है अज्ञातकी पुकार, संकट, कठिनाई और दुस्साहसका आनन्द, असंभवको संभव कर दिखानेकी, अपरिमेयको परिमेय बनानेकी प्रबल इच्छा, अपनी सत्ता और जीवनके उपादानसे नवीन और असृष्टकी सृष्टि करनेकी आकांक्षा, परस्पर-विरोधी तत्त्वों और उनके बीच दुःसाध्य समन्वय-साधनके प्रति आकर्षण—इन सब चीजोंके, मानसिक चेतनासे उच्चतर और विशालतर अतिभौतिक अतिमानव-चेतनाके अन्दर जो रूप हाते हैं उन्हींके प्रलोभनके कारण जीवका यह पतन हुआ है । क्योंकि अवतरणके ठीक पहले ज्योतिर्मय व्यष्टि-सत्ताको एक ही बात अज्ञात थी और वह थी अतल गहरकी गहराई, अज्ञान और निश्चेतनाके अन्दर भागवत सत्ताकी संभावनाएं । दूसरी ओर थी एकरूप भगवान्की व्यापक, करुणापूर्ण, अनुमोदक और सहायक सम्मति और यह परम ज्ञान कि यह अवश्य ही होगा

जब यह संभावना प्रकट हुई है तब यह पूरी होकर हो रहेगी, एक अर्थमें इसकी अभिव्यक्ति एक अपरिमेय अनन्त ज्ञानका ही एक अङ्ग है, अगर रात्रिके अन्दर कूद पड़ना अवश्यंभावी हुआ है तो एक नवीन अभूतपूर्व दिवसके अन्दर प्रकट होना भी सुनिश्चित है और केवल इसी प्रकार परम सत्यकी एक विशेष अभिव्यक्ति साधित हो सकती है—उस सत्यके साथ व्यावहारिक विरोध रखनेवाली वस्तुओंसे क्रमविवर्तनका आरंभ करके, इस मीमांसाको ही रूपान्तरकारी दिव्य प्राकृत्यकी प्राथमिक शर्त बनाकर साधित हो सकती है । इस सम्मतिमें महान् यज्ञका संकल्प, स्वयं भगवान्‌के निश्चेतनाके अन्दर अवतरित होकर अज्ञान और उसके परिणामोंका बोझ धारण करनेका, अवतार और विभूतिके रूपमें जागतिक व्यापारमें हस्तक्षेप कर आत्मबलि और विजयके द्विविध चिह्नके बोचसे हांकर परिपूर्णता और मुक्तिकी ओर अग्रसर होनेका संकल्प भी सम्मिलित था । अनिर्वचनीय सत्यका क्या यह अत्यन्त रूपकात्मक निरूपण हो गया ? परन्तु बुद्धिके अत्यन्त परेके रहस्यको रूपकके बिना कैसे बोधगम्य कराया जा सकता है ? जब मनुष्य संकीर्ण बुद्धिकी सीमा पार कर जाता है और विश्वगत अनुभूति और तादात्म्यके द्वारा वस्तुओंको देखनेवाले ज्ञानमें हिस्सा प्राप्त कर लेता है तभी वह पार्थिव घटनानुरूप इन रूपकोंके पीछे वर्तमान परम तथ्योंको उनके दिव्य रूपोंमें देख सकता है । सहज, स्वाभाविक ढंगसे उन्हें सभी पदार्थोंके सारतत्त्वके रूपमें अनुभव

कर सकता है। उस महत्तर चेतनाके अन्दर प्रवेश करनेपर ही मनुष्य उस अनिर्वचनीय सत्यकी आत्म-सृष्टिकी अपरिहार्यता और उसके उद्देश्यको समझ सकता है।

वास्तवमें यह नामरूपात्मक जगत्का केवल वह सत्य है जो चेतनाके सामने उस समय प्रतिभात होता है जब वह शाश्वत सत्ता और कालान्तर्गत अवतरणके मध्यकी सोमापर अवस्थित होती है, जहां 'एक' के साथ क्रमविवर्तनशील 'बहु' का सम्बन्ध स्वतः निर्दिष्ट होता है, जिस भूमिकामें, जो कुछ इस जगत्में होनेवाला है वह बीजरूपमें तो निहित है पर अभी क्रियाशील नहीं हुआ है। परन्तु मुक्त चेतना इससे भी ऊपर उठ सकती है जहां यह प्रश्न उठता ही नहीं; और वहांसे वह उस परम तादात्म्यके प्रकाशमें इस जगत्को देख सकती है, जिसमें सब बातें वस्तुओंके स्वप्रवृत्त स्वतःसिद्ध सत्यमें पहलेसे ही निर्दिष्ट हैं और समस्त सृष्ट और असृष्टके पीछे वर्तमान परम चेतना, ज्ञान और परम आनन्द-के सम्मुख स्वतः ही समर्थित हैं, तथा जिसमें सत् और असत् दोनों ही उस अनिर्वचनीय सद्बस्तुकी दृष्टिसे देखे जाते हैं जो दोनोंको मुक्त और समन्वित करती है। परन्तु उस ज्ञानको मानव-मनके सामने व्यक्त करना सम्भव नहीं; उसकी ज्योतिर्मयी भाषा इतनी दुर्बोध है, स्वयं उसकी ज्योति इतनी प्रखर है कि इस विश्व-प्रहेलिकाके भार और अन्धकारसे अभ्यस्त और अभि-ग्रस्त मानव-चेतनाके लिये उसके निर्देशका अनुसरण करना और

उसके रहस्यको पकड़ पाना असम्भव है । जो हो, अन्धकार और द्वन्द्वके क्षेत्रको पार कर जब हम अध्यात्म-सत्तामें पहुंचते हैं केवल तभी हम इसके पूरे तात्पर्यको समझ पाते हैं और इस गोरखधन्धेसे जीव मुक्ति पाता है । मुक्तिके इस शिखरपर आरोहण करना ही इस गोरखधन्धेसे बाहर निकलनेका सच्चा रास्ता और निस्सन्दिग्ध ज्ञान प्राप्त करनेका एकमात्र उपाय है ।

परन्तु यह आवश्यक नहीं है कि इस प्रकार मुक्ति तथा विश्वातीत चैतन्यको प्राप्त करना कोई ऐसी स्थिति हो जिसमें जीवकी सत्ताका सर्वथा तिरोभाव हो जाता हो, नामरूपात्मक जगत्-से सदाके लिये उसका संबंधविच्छेद हो जाता हो ; उल्टे वह स्थिति सर्वश्रेष्ठ ज्ञान और प्रबल-प्रचुर शक्तिको कर्ममें प्रवाहित कर सकती है जिससे जगत्का रूपान्तर हो सके तथा क्रमविवर्तनकी प्रेरणा अपनी पूर्णताको प्राप्त कर सके । यह वह आरोहण है जहां-से फिर कभी पतन नहीं होता बल्कि ज्योति, शक्ति और आनन्द-का क्षिप्र या स्वतःविधृत अवतरण होता है ।

जीवकी शक्तिमें जो कुछ अन्तर्निहित होता है वही संभूति-के रूपमें व्यक्त होता है ; परन्तु अभिव्यक्ति कैसी होगी, उसका नाम-रूप क्या होगा, उसमें समस्त शक्तियोंका सामञ्जस्य कैसा होगा, इसमें विभिन्न तत्त्व किस प्रकार व्यवस्थित होंगे—ये सब बातें उस चेतनापर निर्भर करती हैं जो सृजनी-शक्तिके अन्दर कार्य करती है, उस चिच्छक्तिपर निर्भर करती हैं जिसे परम सत्ता

स्वयं अपने अन्दरसे अभिव्यक्तिके लिये बाहर निकालती है । जीवके स्वभावमें ही यह क्षमता है कि वह अपनी चेतनाकी शक्तियोंका क्रम बांध सके और उन्हें नानाविध बना सके तथा तत्तत् क्रम और वैचित्र्यके अनुसार अपने जगत् या आत्मप्राकट्यका परिमाण और परिव्याप्ति निर्धारित कर सके । जो सृष्ट तत्त्व चेतनाकी जिस शक्तिकी अभिव्यक्ति होता है वह उसी शक्तिसे सीमित होता है और उसी शक्तिके अनुसार उसकी दृष्टि और उसका जीवन होता है तथा वह केवल तभी अपनी दृष्टि और जीवनको अधिक शक्तिशाली बना सकता और अपने जगत्को परिवर्तित कर सकता है जब वह अपनेसे ऊपरकी चेतनाकी महत्तर शक्तिकी ओर अपने-आपको उद्घाटित करे अथवा उसकी ओर अग्रसर हो या उसे अपने अन्दर अवतरित करावे । हमारे इस जगत्में चेतनाके क्रम-विकासके अन्दर यही हो रहा है ; इसी आवश्यकताकी पूर्तिके लिये प्राणहीन जड़तत्त्वने प्राणशक्ति और फिर मनःशक्ति उत्पन्न की है जिनसे इस जड़तत्त्वको सृष्टिके नये-नये रूप प्राप्त हुए हैं, और अब वह किसी अतिमानस-शक्तिको उत्पन्न करनेके लिये, अपने अन्दर अवतरित करानेके लिये प्रयत्न कर रहा है । इसके अतिरिक्त यह सृजनी-शक्तिकी भी एक क्रिया है और वह शक्ति चेतनाके दो छोरोंके बीच संचरण करती हुई यह क्रिया करती है । एक छोरपर है एक निगूढ़ चेतना जो भीतर और ऊपर है और जो अपने अन्दर ज्योति, शान्ति, शक्ति और आनन्दकी सभी

संभावनाओंको—जो वहां शाश्वत कालसे व्यक्त हैं और यहां व्यक्त होनेकी प्रतीक्षा कर रही हैं—धारण किये हुए है। दूसरे छोरपर है एक दूसरी बाह्य चेतना जो ऊपरी तलपर है और उससे नीचे है और जो चैतन्यके आपाततः विरोधी भावोंसे, अचेतना, जड़ता, अन्ध वेग, दुःखकी संभावनासे यात्रा आरम्भ करती है और क्रमशः उच्चतर शक्तियोंको ग्रहण कर विकसित होती है और इन शक्तियोंके द्वारा सदा अधिकाधिक बृहत्तर रूपोंमें अपनी सृष्टि करनेमें समर्थ होता है और इस प्रकार होनेवाली जिसकी प्रत्येक नयी सृष्टि अन्तर्निहित संभावनाको कुछ न-कुछ बाहर ले आती है और इस तरह, जो परिपूर्णताकी अवस्था अभिव्यक्त होनेके लिये ऊपर प्रतीक्षा कर रही है उसे नीचे उतार लाना अधिकाधिक संभव बनाती है। जबतक हमारा बाहरी व्यक्तित्व, जिसे हम अपनी सत्ता समझते हैं, चेतनाकी निम्नतर शक्तियोंमें ही केन्द्रित है तबतक उसके अपने ही अस्तित्व, उसके उद्देश्य, उसके प्रयोजन-को समस्या उसके लिये एक दुर्बोध पहली ही रह जाती है; अगर कभी इस सत्यका कुछ अंश इस बाह्य मनोमय पुरुषके सामने प्रकट भी होता है तो वह उसे केवल अपूर्ण रूपमें ही ग्रहण करता है, संभवतः उसका कुछ-का-कुछ ही अर्थ लगाता है, उसका दुरुपयोग करता और जीवनमें उसे विकृत रूपमें ही प्रकट करता है। सचमुचमें उसकी यात्राकी सहायिका लाठी केवल विश्वासकी आगसे बनी हुई होती है, ज्ञानकी किसी सुनिश्चित और निस्संदिग्ध ज्योति-

से नहीं । जब वह अपनी वर्तमान अवस्थाकी सीमा पार कर एक उच्चतर चेतनाकी ओर, जो उसके लिये अभी पराचेतना है, अग्रसर होगा तभी वह अपनी असमर्थता और अज्ञानसे बाहर निकल सकेगा । जब वह उस सीमाको अतिक्रम कर एक नवीन अतिचेतन अस्तित्वके प्रकाशमें जा पहुंचेगा तभी वह पूर्ण मुक्ति और ज्ञानकी ज्योतिको प्राप्त करेगा । यही वह परागति है जो योगियों और आध्यात्मिक साधकोंकी अभीप्साका लक्ष्य था ।

परन्तु इतनेसे ही इस सृष्टिमें कोई परिवर्तन नहीं हो सकता, किसी मुक्त जीवके इस जगत्को छोड़ देनेसे इस जगत्का कुछ आता-जाता नहीं । परन्तु यह सीमोल्लंघन यदि केवल आरोहणके ही नहीं प्रत्युत अवरोहणके उद्देश्यसे भी किया जाय तो यह सीमा जो अभी एक आवरणका, एक अन्तरायका काम करती है, वह परिवर्तित होकर परम सत्ताको उन उच्चतर चित्-शक्तियोंके नीचे उतर आनेका एक मार्ग बन जायगी जो अभी इस सीमाके ऊपर विद्यमान हैं, ऐसा होनेपर पृथ्वीपर एक नयी सृष्टि होगी, उच्चतम शक्तियोंका अवतरण होगा जिससे यहांकी सारी स्थिति ही पलट जायगी, अभी जो जड़ निश्चेतनाके अंधकारसे बाहर निकलकर मन-बुद्धिके अर्ध-प्रकाशमें प्रकट होनेवाली सृष्टि है उसके स्थानमें आध्यात्मिक और विज्ञानमयी ज्योतिके पूर्ण प्रवाहमें उन्नोत एक सृष्टिका प्रादुर्भाव होगा । बस, ऐसे ही समुपलब्ध अध्यात्मसत्ताकी पूर्ण दीप्तिमें ही देहधारी जीव अपने अंदर निगूढ़ समस्त रहस्यों-

को ठीक-ठीक देखता हुआ यह समझ सकता है कि अंधकार और उसकी अवस्थाओंके अन्दर उसके उतर आनेका तात्पर्य और सामयिक प्रयोजन क्या था और साथ-ही-साथ एक ज्योतिर्मय रूपान्तरके द्वारा उन सबको भगवान्की—मायावृत और छद्मवेशधारी या आपातविकृत भगवान्की नहीं, वरन् साक्षात् पूर्ण भगवान्की अभिव्यक्तिमें परिणत कर सकता है ।

जून १९३३



